

سندس جهروڪا ۽ دروازا علم موجود آهن!
وري 'ڪلوگ بيگ' جي وڏيل پانهن ۾ -
هٿ ڪنهن ڏيائيءَ جي لات طرف وڌيل آهن.

چپ

ڪنهن گلاب کي چمڻ لاءِ کليل آهن.

ڇا سنڌي ٻوليءَ جي ڪنهن ڪتاب ۾ اهڙيون ڪوتائون هجن جو اڄ
پڻ ڪومائي سگهي - سٺي ڳالهه نه آهي!

.....

جڏهن مان لڄمڻ پاتيا ڪومل جونئر پڙهندو آهيان، منهنجي ذهن ۾ هڪ منظر
اڀرندو آهي. اڳئين وقت جو دؤر - ڪنهن شاهراه جي سراءِ ۾ ته هڪ قافلي اچي ڏاٻو ڪيو
آهي. ماني کائي قافلي جا همراھ اچي اوطاق ۾ وارد ٿيا آهن. شمعون ٻري رهيون آهن ۽ هڪ
قصاگو پنهنجي ڳالهه يا قصي کي ڪٿي رهيو آهي. ڳالهه مان ڳالهه نڪري رهي آهي.
آکاڻيءَ اندر آکاڻي - قصاگوءَ جي فصيح زبان مان ڪيترا شهزادا، پانها ۽ شهزاديون ٻاهر
نڪري، ٻڌندڙن جي ڪلپنا ۾ ساڪار ٿي رهيا آهن. ڪنهن جادوءَ جي اثر هيٺ قصاگوءَ جي
آواز جي جادوءَ ۾ سڀ منديل ۽ قصوجاري آهي،
ها، اها ئي آهي لڄمڻ ڪومل جي نفري خاصيت. سندس آتر ڪٿا ته گهڻائي
پڙهندا، تنهن ڪري ان مان مثال ڏيڻ کان پرهيز ڪندس.

.....

ٿي ماڪوسي ميخاني ۾،
ڪي رند ڪڙو ڪڙو ڪاڻين ٿا
ڪي ڳاٽ ڳهر مان چرڪن ٿا
۽ جامر جهلي واجهائين ٿا. (شيخ اياز)

مان پنهنجي ڪئميرا زور ۾ ٿو ڪريان ۽ گولهن جي ڪوشش ٿو ڪريان ته هنن
ڪڙي ڪڙڪائڻ وارن ۾ لڄمڻ ڪومل ڪٿي آهي؟

واسديو نرمِل - ڪي يادگيريون

مون واسديو نرمِل کي پهرين اسڪول ۾ ڏٺو. مان نائين درجي ۾ هوس ۽ هو مئٽرڪ ۾. اسڪول جي هال ۾ هڪ شاگرد اسٽيج تي آيو ۽ ٻڌايو ويو ته هو شاعري ٻڌائيندو. ان وقت اسان درسي ڪتابن ۾ شاعري پڙهنا هئاسين. شعرن جي ظاهري ۽ لڪل معنيٰ ماستر ٻڌائيندا هئا ۽ گهڻو ڪري سڀني شاگردن هن مان اهڙي ڪنهن شاعريءَ جي اميٽي بي ڪئي ۽ برداشت ڪرڻ لاءِ تيار ٿيا. جڏهن هو ڏهرو شاگرد اسٽيج تان هيٺ لٿو ته رسمي طور سڀني کي تاڙيون وڄائڻيون پيون، پرسندس شاعريءَ مان جلد نجات ملي ۽ ماسترن ان جي 'اندروني' معنيٰ سمجهائڻ جي ضرورت محسوس نه ڪئي، اهو اسان شاگردن لاءِ وڏو آٿت هو. اهوئي هو منهنجو واسديو نرمِل سان پهريون ساڳياڻ درشن!

ان وقت اسڪول جي 'جوت' نالي ماهياني يا تماهي مخزن نڪرندي هئي. جنهن جو ايڊيٽر هوندو هو ماستر ڪنعبالعل 'کان'. هو اسڪول جي شاگردن کي مخزن لاءِ ڪجهه لکڻ لاءِ همٿائيندو هو. واسديو نرمِل کي شاعر طور تسليم ٿيندو ڏسي ۽ پنهنجون نالوچاپي ۾ ڏسڻ جي لالچ ۾ مان پڻ شري ڪنعبالعل 'کان' وٽ شاعريءَ جون ماترائون سکڻ لاءِ هليو ويس ۽ منهنجو هڪ اڌباتمڪ شعر 'جوت' ۾ ڇپيو. ڪجهه وقت لاءِ سڳن آهوجا سنڌ ماڊل هاءِ اسڪول ۾ ماستر ٿي آيو ۽ واسديو نرمِل کائڻس کي علم عروض جا وزن سکي ورتا! پر مان اهڙي ڪا همت ڪريان، ان کان اڳ ئي سڳن آهوجا اسڪول ڇڏي چڪو هو. مون علم عروض جا وزن، مفعلن فاعلات، اسڪول جي پڙشين ماستر کان سکيا، پر تبيعت جي

سستيءَ ڪري هر ڪنهن شعر جي تقطيع ڪرڻ کان مون شاعريءَ کي مائٽن کي وڌيڪ ترجيح ڏني.

مئٽرڪ پاس ڪري واسديو نرميل ڪاليج هليو ويو ۽ جڏهن مان ڪاليج پهتس ته هوانجينئر بڻجڻ لاءِ سانگليءَ هليو ويو. ان وچ ۾ مان سنڌي ساهت منڊل ۾ وڃي شاعريءَ جهڙي ڏکڻي فن کان عار ڪري نثر طرف مڙي ويس ۽ ان دؤر ۾ ڇاڪاڻ جو هر ڪو ڪهاڻي لکندو هو، مان پڻ ڪهاڻيون لکڻ لڳس.

واسديو جڏهن وٽڪيشن ۾ ممبئيءَ ايندو هو ته ادبي ڪلاس ۾ هن سان ملاقات ٿيندي هئي. ائين اسان جو ساڳئي اسڪول جي شاگرد هئڻ جو رشتو هڪ قسم جي دوستيءَ ۾ تبديل ٿي ويو. ان دؤران اسان هڪ ٻئي سان خطن ذريعي پڻ رابطو قائم رکيو.

واسديو انجينئر بڻجي واپس موٽيو ۽ مون پڻ پنهنجي زندگيءَ جي سفر جي شروعات ڪئي. مخزنن ۾ سندس شعر ڇپبا هئا ۽ ڪڏهن منهنجون آکاڻيون/ طنزون/ ليک ڇپجندا رهندا هئا. ان وقت تائين مان سنڌي ساهت منڊل جو جائنت سيڪريٽري ۽ سنڌيت ۽ سنڌي لپيءَ جي هلچل جو هڪ سرگرم رڪن بڻجي چڪو هوس. هلچل کي وڌيڪ وقت ڏيئي سگهندس، اهو سوچي مون ايل.آءِ.سي. ڇڏي اچي، ماسٽري ڪئي. ساڳئي سنڌ ماڊل هاءِ اسڪول جي منجهند جي شفٽ ۾، جتي انگريزي ۽ گجراتي ماڏيم هو ۽ اسڪول جو نالو هو ماسٽرس ٽوٽوريل هاءِ اسڪول. صبح جي شفٽ ۽ منجهند جي شفٽ جو مالڪ هڪڙو ئي هو شري ڌرمڊاس ڪنٽري، جيڪو سنڌي عربيءَ جي هلچل جو سچ پچ ڪرنگهو هو.

واسديو نرميل جي ممبئي ميونسپالٽيءَ جي 'ڊي' وارڊ جي آفيس اسان جي اسڪول کان اٽڪل پنج سؤ فٽن جي مفاصلي تي هئي، سو هڪ نيمر ٿي ويو، اسڪول بند ٿيڻ بعد مان هليو وڃان واسديو نرميل جي آفيس ۾ ۽ ترٽ هو پڻ پنهنجو دفتر بند ڪري، پوءِ اسان نانا چؤنڪ جي ورنڊاون ريسٽارينٽ ۾ اچي چانهن پيئون. ان وقت جڏهن اسان کي ڪا گرل فرينڊ هئڻ گهربي هئي، ڪا محبوبا هئڻ گهربي هئي، ڪا به ڪانه هئي. ٻئي اڪيلا روح. پوءِ ممبئيءَ جارسٽا. گهڻو ڪري ڳالهين ۾ اهي ٽين ته ڪنهن جي ڪهڙي رچنا ڇپي آهي، يا نئين تيار ٿي چڪي آهي يا ڪن ليکڪن جي ليکڪن بابت. البت جڏهن واسديو چانهن ۽ ڪافيءَ سان گڏ ڊوسو پڻ گهرائيندو هو ته ڄاڻ پئجي ويندي هئي ته اڄ واسديو ڪو نئون شعر رچيو آهي، جو ٻڌائيندو ۽ مون کان داد حاصل ڪندو. هن جي وارڊ ۾ گهڻيئي

ٿيتر هوندا هئا ، تنهن ڪري هن کي سڀني فلمن جي پريمئر شو جون پاسون ملنديون هيون . اسان ڪئين پريمئر شوز گڏ ڏنا . اهو پڻ عيش هوندو هو . شو جي رات واسديو نرمل منهنجي گهر ۾ رهندو هو . صبح جو منهنجي ماءُ جي هٿ جي ڪوڪي چانهن جي نيرن ڪري آفيس طرف اسهندو هو . منهنجو اسڪول ته منجهند جو هوندو هو .

مان جڏهن ماستري ڇڏي ڪنهن ٻي ڪرت کي لڳس ته اهو سلسلو ٽٽي پيو . ان وچ ۾ واسديو نرمل ناٽڪن جو اٽو ڪرڻ شروع ڪيو ۽ موتي پرڪاش سان دوستي ٺاهڻ لاءِ مان پڻ ناٽڪن جي ريهرسل تي وڃڻ لڳس . ناٽڪ واسديو نرمل جو اٽو ڪيل هجي ته هو نيمائٽو ريهرسل تي اچي . مان ناٽڪ منڊليءَ جي خزانچي طور پنهنجون شامون گذارڻ لاءِ ريهرسل تي وڃڻ لڳس ۽ ان دؤران مون ناٽڪ جي باريڪين ۽ لکڻ بابت چڱي ڄاڻ حاصل ڪئي . جنهن اڳتي هلي مون کي ناٽڪن لکڻ ۾ ڪافي مدد ڪئي .

واسديو جي سادگيءَ ناٽڪ جي ڪيتر ۾ هڪ حادثو پڻ پيدا ڪيو . سندس اٽو ڪيل ناٽڪ ڪنهن منڊليءَ سندس نالو ڏيڻ کان سواءِ پيش ڪرڻ جو فيصلو ڪيو . پوءِ ته هڪ ٻي ناٽڪ منڊلي جنهن ۾ موتي پرڪاش ، آنند متائي ، مدن جمائي ۽ مان هئاسين ، تن ساڳيو ناٽڪ واسديو نرمل جي نالي سان به ڏينهن اڳواٽ پيش ڪري ڏيکاريو . اسان لاءِ اهو هڪ ليکڪ جي عزت جو سوال هو . اها هڪ ٻي ڳالهه آهي ته اڳتي هلي واسديو نرمل ان منڊليءَ سان صلح ڪري ٻيو ناٽڪ ڏنو ۽ وقت پئي سڀ رقابتون/ ويڇا ختم ٿي ويا . ها ناٽڪ ۾ اها ايڪتا پيدا ڪرڻ جي سگهه قائم آهي .

ناٽڪن کان سواءِ واسديو ڪيترن سالن کان ٻال منو وڳيان تي پڻ دلچسپ ڪالر 'ڪونج' مخزن ۾ ڏيندو هو . اهڙي نموني سندس 'امان توکي خبر آهي؟' ، 'هاڻي هات' ۽ ويجهڙ ۾ ٻارن جون آکاڻيون واسديو جي هڪ اهڙي ادبي دين کي ظاهر ڪن ٿيون ، جن طرف نقادن جو ڌيان ٿي ڪونه ويو آهي . هن ڪيتر ۾ سندس حاصلات لاءِ هڪ الڳ ليکڪ جي ضرورت آهي .

هڪ ڳالهه جا واسديو جي گهڻن ئي دوستن ۽ گهڻگهرن کي پشيمان ڪندي آهي ۽ ڪڏهن ڪڏهن ڇڙ به ڏياريندي آهي ، اها آهي سندس سادگي . سندس سادگي ۽ معصوميت جو گهڻن ئي اڄوڳ فائدو ورتو آهي . جڏهن سادگيءَ کي هن درنگي دنيا جو دستور ڪمزوري ۽ ڦلهڙائي ڪري سمجهي ته سمجهه ۾ نه ايندو آهي ، افسوس ڪنهن تي

ڪجي. جڏهن ڪنهن سنگيت ڊائريڪٽر کي واسديو وٽ اچڻ گهرجي، اتي واسديو پاڻ ئي ان وٽ وڃي پهچندو. جڏهن ڪنهن پبلشر کي واسديو جي گهر جا چڪر کائڻ گهرجن، اتي واسديو پاڻ ئي وڃي حاضر ٿيندو. جڏهن ڪنهن ناٽڪ/فلم جي ڊائريڪٽر کي واسديو جي خوشامد ڪرڻ کپي، اتي واسديو پاڻ ئي پهچي کيس مدد ڪرڻ جي آڇ ڪندو. اهي سڀ ڳالهيون ڏسي ڪڏهن ڪڏهن منهنجو ۽ سندس گهڻگهرن جو رت تهڪڪندو آهي، پراڻو ڏسي واسديو پاڻ تهڪڻ تي تهڪ ڏيندو آهي.

مان دٻئيءَ ۾ ستاويهه سال رهيس. واسديو سان ايترو رابطو نه رهيو، پر جڏهن به هو گڏجي، لڳي ئي نه ته اسان جدا ٿيا آهيون. شايد شاهه لطيف اهڙن ماڻهن لاءِ ئي چيو آهي:

”ڪي ويجهائي ڏور، ڪي ڏور به ويجهي سڀرين“

واسديو نرمل جو منو وڳيان تي هڪ ڪتاب ظاهر ٿيل آهي، جنهن جا ٻه ڇاپا نڪري چڪا آهن ۽ انعام به کڻي چڪو آهي.

سنڌيءَ جي بيباڪ ۽ پرسٽ ليکڪا پوي تي هيرانداني واسديو نرمل بابت لکي ٿي: انسان جو من هڪ درياهه آهي ۽ من جا ويچار ۽ پاوان درياهه جون ترنگون. شعر جي پڌن ۽ بندن ۾ سمايل ويچار ڄاڻي اسين شاعر جو من پڇاڻي وٺون ٿا.

آهي ڪو بانڪو، جو جاتيءَ جو آئيندو ٺاهي؟ سرجو سانگي لاهي؟
واسديو نرمل جي هيءَ پڪار سنڌيت جي هلچل جي پڪار آهي. نرمل چوي ٿو:

جن سنڌين لاءِ دنيا گهر، سي گولهيون نئون نواس،
الا ڙي هيءَ به زمانو آيو.

۽ جيوت ڇاولا سندس هڪ غزل جو مثال ڏئي ٿو:

”لڙڪن سان لکندو انتھاس، سنڌين جو بي جوڙ تياڳ!“

جيڪو شاعر هن نموني هر سنڌيءَ جي دل جي پاون جي ترجماني ڪري ٿو، سو
 ئي حقيقت ۾ سنڌي شاعر آهي. واسديو نرمل پنهنجي ٻوليءَ لاءِ قرب جتائيندي چوي ٿو:

’نرمل گهڻيون ڪي سهڻيون ٻوليون جهان ۾ آهن،
 ڪجهه اُور آه، ليڪن، سنڌي زبان سهڻا!‘

۽ هو ڪيترو نهڻو آهي، اهو به سندس ئي لفظن ۾.....

’شل انهيءَ جي لائق ٿيان،

جيڏي ڪرين ٿو واکاڻ، سچڻ!‘

(مرڪ — جولاءِ — آگسٽ 1993 ع)

(بشڪريه آڪاشواڻي)

سنڌيت جي هلچل بابت

- 1_ چاليهن سالن جي سنڌي هلچل (پندرھين اڪل ڀارت سنڌي سيمينار جڳپور ۾ پڙهيو ويو - ڪونج ڀرڄو جنوري 1995 ع)
- 2_ دٻئيءَ ۾ ڪلچرل ۽ ادبي سرگرميون (سنڌي)
- رچنا جي خاص دٻئي انڪ لاءِ لکيل
- 3_ جهوليلعل هڪ تاريخي پسمنظر
- 4_ سنڌيت جي هلچل هڪ جائزو ۽ اڳتي قدم
- 5_ اوائلي سنڌي سڀيتا . (آڪاشواڻي پويال ٿان نشر ٿيل)
- 6_ هڪ مختصر جائزو - آزاديءَ جي هلچل ۾ سنڌ جو رول

چاليهن سالن جي سنڌي هلچل

سنڌي هلچل جي نمايان ڪاميابين جهڙوڪ، سنڌي ٻوليءَ جي تسليمي، سنڌي ٻوليءَ جي لپيءَ سان هٿ چراند ۽ سنڌي جاتيءَ ۾ ذخير وجهڻ جي ڪوشش کي گهڻي قدر ناڪامياب ڪرڻ، مرڪزي سرڪار ۽ راجپوت سرڪار جي اڪادمين پاران تسليمي ۽ ڪاريه، سنڌي وڪاس بورڊ جو ٺهڻ، انهن سڀني شفي حقيقتن جي باوجود اڄ سنڌي ليکڪ/ڪلاڪار/دانشور ملول، نراش آهي. سبب ڪهڙو آهي؟

سبب سنڌي پانڪ/درشڪ جي ذري گهٽ عدم موجودگي آهي. ائين لڳي رهيو آهي ته سنڌي جاتيءَ جي رنگ منج تي دڪانت ناٿڪ ٿي رهيو آهي ۽ حال ۾ سڀ ڪرسيون خالي آهن!

هن حالت جا سبب ڪهڙا آهن؟ منهنجي خيال ۾ اهي سبب آهن جيڪي سڄي دنيا ۽ ڀارت جي اٽل پتل ڪري پيدا ٿيا آهن؛ پر اسان جي مخصوص حالت ڪري اسان تي انهن جو اثر وڌيڪ نمايان آهي. جيئن زور پوڻ جي حالت ۾ زنجير جي ڪمزور ڪڙي ٽٽي پوندي آهي، ساڳي طرح بوجو پوڻ جي حالت ۾ پهرين گهرو اثر اسان جي سنڌي جاتيءَ تي ٿيو آهي. انهن سببن جو بيان هن ريت آهي:

(1) ورهاڱي کي اٽڪل اڌ صدي گذري چڪي آهي ۽ هنن پنجاه سالن ۾ انساني زندگيءَ ۾ جنهن تيز رفتار سان تبديليون آيون آهن، اهڙي رفتار سان اڳي ڪڏهن ڪونه آيون

آهن. هرڪا چيز، ادارا، سنسٽائون جنهن رفتار سان ٺهن ٿيون، ان کان اڳ مدي خارج ٿي رهيون آهن، يا ٽٽي رهيون آهن. اسان جا ذهني اثر يا رد عمل علم ۽ ڄاڻ جي ٽڪي وهڪ سان قدم ملائي نٿا سگهن. نتيجو بحران آهي ۽ پنهي جي وچ ۾ دوري آهي.

سنڌي جاتيءَ جي سطح تي ڏٺو وڃي ته گذريل پنجاه سالن ۾ ٻه ڀيڙهيون نيون اچي چڪيون آهن. جيڪي ماڻا، طور طريقا ۽ حل پنجاه سال يا ويهه سال اڳ مقبول ۽ ڪامياب هئا؛ اهي اڄ بي سود ۽ ناڪامياب ثابت ٿين ته ڪا نئين ڳالهه نه آهي.

جيئن هر گهر ۾ اڄ پيڙهيءَ جي وچوئي محسوس ٿي رهي آهي ۽ نتيجي طور وچ ۾ دوري وڌي رهي آهي، تيئن جاتي سطح تي پڻ اسان ساڳي ڳالهه محسوس ڪري رهيا آهيون ۽ اسان جا دانشور ملول آهن.

(2) آرٽڪ طور هيٺئين وچولي طبقي مان، مٿئين وچولي طبقي ۾ داخلا ڪارڻ، سڀني ٻولين ۾ هڪ رخ پيدا ٿيو آهي ته پنهنجي ٻولي ڇڏي، انگريزي ٻولي اپنائجي. هرڪا ٻولي آهستي آهستي پنهنجا پالڪ وڃائي رهي آهي. پر سنڌي ٻوليءَ ۾ ٻين ٻولين جي پيٽ ۾ اهو طبقو تمام تڪڙو وڌي رهيو آهي ۽ سڄي ڀارت ۾ چڙوڇڙ هڻڻ ڪري، تمام گهٽ تعداد ۾ هڻڻ ڪري ۽ هاري ناري مزدور طبقو نه هڻڻ ڪري، هندستان ۾ سنڌي ڳوٺ نه هڻڻ ڪري اسان تي اثر تمام گهرو ٿي رهيو آهي، تنهن ڪري ٻين ٻولين لاءِ هيءَ رخ هراس جو سبب نه بڻيو آهي؛ پر اسان لاءِ اهو هراس ۽ چنٽا جو باعث آهي. تنهن ڪري اسان جو دانشور ملول ۽ نراش آهي.

(3) ڏي وٺ جو ماڌير بدلجي ويو آهي. چاٻي جي ماڌير کي پوئتي ڇڏي هاڻي اليڪٽرانڪ ماڌير اڳرو آيو آهي جنهن هڪ نئون انقلاب آندو آهي — خاص ڪري دور درشن، ويڊيو ۽ سٽيلائٽ چئنل، خبرچار ۽ وندر جو مفهوم بدلائي ڇڏيو آهي. عوام مان پڙهڻ جي عادت گهٽجي رهي آهي ۽ سنڌي جاتيءَ جي مالي آسودگيءَ سبب گهڻو ڪري سڀني وٽ جديد ساڌن موجود آهن، تنهن ڪري ادب ۽ پڙهڻ مان رچي ختم ٿي ويئي آهي / رهي آهي. نتيجو اهو ٿي، سنڌي پالڪ غائب ٿي رهيو آهي ۽ مفڪرن ۾ سنڌي ٻوليءَ جي آئيندي بابت نراسائي ۽ ملولائي آهي.

(4) هڪ خاص سبب ۽ تمام اهم سبب آهي: سنڌي جاتيءَ جي هن اٿاهه ملڪ ۾ چڙوڇڙ حالت، پنهنجي زمين ۽ سرڪار جو نه هڻڻ. زمين ۽ تاريخ جو لڳاتار سلسلو

ڪيترن ئي روايتن ۽ ادارن کي ثنوت بخشيندو آهي، جيئن ڪنهن وڏي جون پاڙون زمين ۾ پختيون هونديون آهن ته طوفان جي ست سهي سگهندو آهي. سنڌي هندو جاتي ڀارت ۾ بنا پاڙ آهي، تنهن ڪري هوا جي رخ موجب وهڪري ۾ وهي رهي آهي؛ (ان مان آرٽڪ فائڊا پلي ٿيا هجن) پر اها حقيقت هيٺياناڪ انڊيشن سان ڀرپور آهي، جنهن کان عامر سنڌي ان ڇاڻ آهي ۽ مفڪر بيوس ٿي اهو دڪانت ڪيل ڏسي رهيا آهن.

نتيجو سنڌي جاتيءَ جي آئيندي بابت ڊپ، نراسائي — ملولائي.

سنڌي جاتيءَ جي آئيندي بابت سوچيندي ڏک درسي درستيءَ جا ٻيا به ڪيترا ٿي سبب ٿي سگهن ٿا / آهن، پر منهنجي خيال موجب مٿيان سبب مکيه آهن. هن پيچيدي صورتحال ۾ هن آگري چڪرويوه مان نڪرڻ جو اڀاءُ ڪهڙو آهي؟

ان لاءِ ڪرامت وانگر ڪو هڪ ۽ يڪ تڪ علاج ته ڪونهي. مسئلي جي منجهيل ست جي ڪن ڏاڳن کي ڇيڙي سگهجي ٿو، ان اميد سان ته من ڪورستون ڪري پوي.

(1) شروعات اڪل ڀارت سنڌي ٻولي ۽ ساهت سيا سان ڪجي — سيا جي اڪثر ڪاريه جو رخ جدوجهد وارو رهيو آهي، ائين نه آهي ته سيا صرف جدوجهد ڪئي آهي، ناٽڪ اتسو ۽ سيمينارن جي شروعات به سيا ئي ڪئي آهي. پر جدوجهد ۾ رخ سيا مٿان حاوي رهيو آهي، جا هڪ حقيقت آهي. هلچل مان حاصلاتن کي ٺوس نموني جو رخ ڏيڻ ۽ رچنامڪ ڪاريه لاءِ ضروري واهڻ وسيعا سيا ميسر ڪري نه سگهي آهي. ضرورت آهي ته سيا ان اوڻائيءَ کي درست ڪري ۽ رچنامڪ / جوڙجڪي ڪم لاءِ جوڳو ۽ موزون ڍانچو ٺاهي الڳ الڳ سنسٽائن پاران ٿيندڙ ڪاريه کي دشا ڏئي ۽ موزون ڳنڍڻ قائم ڪري.

(2) ڪافي وقت کان اها ڪوشش جاري آهي ته ڪنهن نموني سنڌي ٻارن / وڏن کي سنڌي سيکارڻ جا ڪلاس هلايا وڃن. ڪي ڪوششون ٿيون آهن، جيڪي خاطر خواه نه هئڻ سبب ڪامياب نه ويون آهن. ان ڏس ۾ زوردار ڪوشش ڪرڻ ضروري آهي. پر اهو ضروري آهي ته جن کي ٻوليءَ سان ڳنڍجي اهي اڳتي پڻ ڳنڍيل رهن، اها با ترتيب رتا عمل ۾ آڻڻ ضروري آهي. هڪ اهڙي رستو کليل آهي، جنهن مان اڳتي لاءِ ڪا اميد جاڳي سگهي ٿي. سنڌي سيکارڻ لاءِ آڊيو ۽ ويڊيو ڪئسيٽ پڻ تيار ڪري سگهجن ٿيون، جن ۾ سنڌي ٻولي سيکارڻ سان گڏ سنڌي ڪلچر ۽ تاريخ جون ڪي جهلڪون پيش ڪري سگهجن ٿيون.

(3) مٿي ڌرتيءَ کان الڳ هئڻ جي ڳالهه ڪئي ويئي آهي . هن مسئلي جو حل اڳتي هلي تاريخ ڪهڙو ٿي پيش ڪري ، سو چوڻ مشڪل آهي ، پر في الحال ذهني سطح تي ڪنهن قسم جو ڳنڍ پيدا ڪري سگهجي ٿو . جيڪڏهن اهو ممڪن ٿي سگهي ته سنڌيءَ ۾ پروگرام سٽيلائيٽ تان ڏيکارڻ جو بندوبست ڪرايو وڃي ، جن کي هند ۽ سنڌ جا سنڌي ۽ دنيا جي ٻين ملڪن جا سنڌي ڏسي سگهن . پروگرام ڪجهه سنڌ ۾ ۽ ڪجهه هند ۾ ، ائين تيار ڪرڻ ۽ ڏيکارڻ ڪري ذهني ليول تي ڳنڍ پيدا ڪي سگهجي ٿو ۽ ائين اسان پنهنجي ٻوليءَ لاءِ نوان چاهڪ ۽ درشڪ پيدا ڪرڻ ۾ شايد ڪامياب وڃون .

ڀارت ۾ سنڌين جي آسودگيءَ ۽ ڏيساور ۾ سنڌين جي آسودگيءَ مان سنڌي پروگرامن کي اتساهڻ لاءِ ڪي دل وارا سنڌي ملي نٿا سگهن ڇا ؟

(4) اسان جا ليکڪ جيڪو ادب پيدا ڪري رهيا آهن ، اهو ڪافي خشڪ آهي . اهو عام پانڪ جي پهچ کان مٿي آهي . اهو فني باريڪين ۽ دماغي ڪوٽ ڪوٽان وارو آهي . (مان ڪنهن قسم جي ذڪر طور نٿو ڪريان .) پر اسان وٽ وندر ورونهن جو ادب غير موجود نه آهي ؟ ياد رکڻ گهرجي ته شروعات ۾ هر پانڪ ادب کي / فن کي وندر جو واهڻ ڪري اپنائيندو آهي . اسان وٽ وندر جو ادب تمام گهٽ آهي ، جا ڳالهه نون پانڪن کي پاڻ ڏانهن ڇڪي سگهڻ جي قابل آهي . اهڙي هن ڪوٽ ڏانهن سنڌي اديبن کي سجاڳ ٿيڻ ڪپي .

(5) جتي سنڌي بستيون آهن ، اتي سنڌي ٻارن لاءِ بالڪن جون ٻاريون ٻريا ڪيون وڃن ، جتي ڪين وندر ۽ راند روند سان گڏ سنڌي هئڻ ۾ فخر جو احساس پيدا ڪرايو وڃي . سنڌ جي تاريخ مان سنڌي سورويرن جا قصا ٻڌائي ، سنڌ ۽ سنڌي جاتيءَ سان ڳنڍ جي اهميت ۽ ضرورت سمجهائي وڃي .

اهي صرف منجهيل ست جا ڪي ڏاڳا آهن ، جن کي چورڻ سان ، هن پيچيدي حالت مان شايد ڪي ڪنڊون سلجھي نه سگهن ته به گهٽ ۾ گهٽ حالتن جي چڪ ڪجهه گهٽ محسوس ٿي سگهي ٿي / ٿيندي ۽ ائين گهٽ ٻوسات ۽ ملولائي ڪجهه گهٽجي سگهي ٿي / گهٽجندي ۽ ائين ڪندي شايد ڪٿان ڪو اميد جو ترورو نڪري اچي .

دبئيءَ ۾ ڪلچرل ۽ ادبي سرگرميون (سنڌي)

’دبئي‘ لفظ ذهن جي آرسيءَ تي ڪيترا نه الڳ الڳ چٽ اڇاگرڻو ڪري ! ڪن لاءِ وارياسورڻ پٽ ، اٺن جا ڪافلا ! ڪن لاءِ وري هر گهر باهران پيٽرول جا ڪوهه ! ڪن لاءِ سڀن جي نگرِي جتي رستا سون جا ۽ پئسا وڻن تي ٿيندا آهن . جتي پهچڻ سان غريبي بڪ سڀ مسئلا جادوئي چراغ سان ختم ٿي ويندا آهن . دبئيءَ جو مٿيون ڪوبه چتر صحيح ڪونهي پر پنهنجي ليکي سڀ چتر سڃا آهن .

ڏسندي ڏسندي دبئيءَ جي آدمشماري پنجن هزارن مان بدلدجي اٽڪل ويهه سالن اندر پنج لک ٿيڻ تي آهي ، پر انهن پنجن هزارن ۾ پڻ گذريل سوا سؤ سالن کان وٺي ڪيترا نئي (سنڌ) مان آيل ڀاتيا هتي رهيل آهن . ان وقت هن بيابان ۾ کين ڪهڙي ڳالهه چڪيو هوندو ! چون ٿا ته دنيا ۾ بهترين موٽي ايران (هاڻي عربي نار) ۾ ٿيندا هئا ۽ ائين موٽين جي وڻج سندن من موهيو هو . مرحوم شيخ راشد جي من ۾ هڪ خواب هو دبئيءَ کي دنيا ۾ وڻج واپار جو مکيه مرڪز بڻائڻ جو . سندس خواب جي تعمير ۾ کيس سنڌ جي سنڌي ڀاتين ۽ ٻين هندستانين خوب مدد ڪئي . جاگيرون ننڍن ننڍن شيخن جون ۽ راج انگريزن جو . هنن جاگيرن کي چوندا هئا Trucial states_1951ع ۾ ستن جاگيرن گڏجي ” متحد عرب اميرت “ ملڪ ٺاهيو ۽ انگريزن واڳون ڇڏيون . ان وقت هن زمين جي ٽڪري تي پيٽرول نڪتو ، جڻ وهندڙ سون نڪتو ۽ ڏسندي ڏسندي بریت ۾ يورپ ۽ آمريڪا جا نوان شهر ٽرانسپلارٽ ٿيڻ لڳا . شهرن ٺاهڻ لاءِ هرڪا چيز دنيا جي هر ڪنهن ملڪ مان اچڻ لڳي ۽ مزدور (ليبر) آيا گهڻو تنهن هوندي ۽ پاڪ مان . اوچتو ايتري آدم اچڻ ڪري واپار وڌڻ لڳو ۽ ائين هڪ سلسلو

شروع ٿي ويو. شروعات ۾ ڇاڪاڻ ته شهر ٺاهڻا هئا، تنهن ڪري مزدور طبقي جي اڪثريت رهي. ڪٽنب تمام گهٽ هئا. شروعاتي دؤر ۾ ڪرشن ڀڳوان جو مندر (جنهن کي پاتين جو مندر چيو ويندو آهي) ۽ گردوارو سماجي سرگرمين جا مرڪز رهيا هوندا، پوءِ انڊين ايسوسيئيشن ۽ اڳتي هلي انڊين اسپورٽس ڪلب مرڪز بڻيا ۽ هندستانين جي تعليمي گهرجن جي پورائي انڊين هاءِ اسڪول ڪئي. هنن سڀني سنسٽائن جو پايو وڌو سنڌين ۽ اڃا تائين بانيڪار سنڌي آهن.

هن پسمنظر ۾ آهستي آهستي ڏٺن وارن ملهائڻ لاءِ ۽ ڪلچر جي بک مٽائڻ لاءِ ڪن شخصن قدم کنيو. شروع شروع ۾ پاڻ ۾ ئي گڏجي وندر ورونهن جو پروگرام ڪري وٺندا هئا، جنهن ۾ شيام ماڻڪاڻي جوسلو ڳائيندڙ آهي، سرگرم بهرو وٺندو هو. آهستي آهستي هندستان جا فنڪار اچڻ لڳا، پر شخصي سطح تي. ڀڳونتي ناواڻي به پيرا ٿي ويئي. خوب محفلون مڃايائين. گردواري ۾ عوام جي لاءِ پروگرام ۽ هونئن راتيون شخصي محفلون. ان وچ ۾ مايا ايسرائي ۽ سرگي جينالعل پڻ دٻئيءَ مان ٿي ويا. گهنشيام ڀڳت پڻ چڱي موڙ مڃائي. سڪي سيلن پاران هوليءَ جو ڏڻ ملهائڻ لاءِ هڪ دفعو سرگواسي پروفيسر رام پنجاڻي پڻ آيو. رام پنجاڻيءَ جو اچڻ دٻئيءَ جي ڪلچرل دنيا ۾ اهم واقعو هو. هن شري رام بخشاڻي ۽ مورچ مل منگهڻائيءَ جي چولي ۾ چٽنگ کڻي وڌي جو هواچ تائين باقاعدي سنڌي ڪلچر جي سرپرستيءَ ۾ سرگرم آهن. شري رام بخشاڻيءَ جي شخصي ڪوششن سان هتي ٽي دفعا ڊراما فيسٽيول ڪيا ويا. هر ڀيري ٽي مڪمل (فل لينٽ پليز) لڳاتار ٽي ٽي ڏينهن پيش ڪيا ويا. اهڙن موقعن تي هتان جا مڪاني فنڪار خاص ڪري رام بخشاڻي پاڻ پڻ استيج تي اچي اداڪاري ڪندو رهيو. رميش ڇاڇاڻيءَ کي هتان جي مڪاني فنڪارن کي ڊٻرڪٽ ڪرڻ لاءِ خاص گهرايو ويو. مڪاني طور ’سماج شيوڪ‘ ۽ ٻيا ڪي ناٽڪ ڪيا ويا، جن ۾ رام بخشاڻي ۽ موتي پرڪاش اهم رول کيڏيو هو. ان وچ ۾ دٻئي ٿي. وي. ٽي ڪمر ڪندڙ مسٽر سليم جعفريءَ عابدا پروين کي دٻئيءَ ۾ به پيرا گهرايو. عابدا پروين پڻ عوام جي پياس مٽائڻ لاءِ گردواري ۾ پروگرام ڏنا، جنهن جو سهرو شري واشو صراف تي آهي. پرائيويٽ محفلن لاءِ هتي مهيش چندر پڻ ايندو رهيو آهي ۽ ڪافي اڳ رام ناواڻيءَ سان گڏ پڻ آيو هو.

هن سڄي پسمنظر ۾ دٻئيءَ جي شهر ۾ سنڌي ڪلچرل سرگرمين لاءِ زمين هموار ٿيندي رهي ۽ شري رام بخشائيءَ جي سرپرستيءَ جي هيٺ ”اسين سنڌي“ نالي هڪ سنسٽا ٺهي، جنهن باقاعدي ڪلچرل پروگرامن جي شروعات ڪري ڇڏي. پهريون پروگرام دٻئيءَ جي مڪاني فنڪارن جو شروع ٿيو، جنهن ۾ ڪوشي لعلواڻي، ايشور آڏواڻي، وشنو گر، شيام ماڻڪاڻي وغيره خاص حصو ورتو ۽ بخشائيءَ جي ڏينهن ڊانس ۾ حصو ورتو. ٻين پڻ ڪيترن پال ڪلاڪارن پريور حصو ورتو. ان موقعي تي ناٽڪ ”گامتو ڊاڪٽر“ نالو ڦيرائي ”دبا دٻ دواخانو“ نالي سان پيش ڪيو، جنهن ۾ پڻ رام بخشائي، رميش ڀاٽيه، بي. ڊي. ڀاٽيه جي فئملي، وشنو گر، موتي پرڪاش ۽ ورشا ڪٽواڻيءَ خوب پاڻ ملهايو. ٻيون پروگرام هڪ يادگار پروگرام هو ”سنڌ جي سار“. ممبئيءَ جي سنسٽا ”توهان جا سنڌي“ شانتي شهاڻيءَ جي مدد سان ٻن ڏينهن جو پروگرام - نما، جنهن ۾ حيدرآباد جي قلعي جو دروازو - سنڌ جون ڪيتريون يادگار شخصيتن جا فوتا - سنڌ جون رليون - ساز - سنڌوءَ جو پاڻي - شاھ جو رسالو - رام پنجاڻيءَ جو آدم قد چتر ۽ ٻيا ڪيترا سنڌي زندگيءَ سان وابستہ چتر - سنڌي کاڌو ۽ سنڌي پروگرام جنهن ۾ مکيه طور حصو ورتو چندرو آتما، سڌا ملهوترا (موتواڻي)، سترام روهڙا ۽ ٻين ڪيترن ڪلاڪارن بهرو ورتو. هن ۾ سڀني ڪاميٽي ميمبرن روايتي (ٽريڊيشنل) ڊريسون پاتيون هيون ۽ اهو رواج اڃا تائين هلندو اچي ته ڪاميٽيءَ جا ميمبر هر سنڌي جلوسي تي سنڌي پوشاڪ پائين.

’اسين سنڌي‘ پاران ڪيترا ئي پروگرام ٿيا آهن ۽ مڪاني فنڪار رڄي راس ٿيا آهن. هڪ پروگرام ۾ شري رميش ڀاٽيه جو همبوجي ... ڇي تمام ڪامياب اسر رهيو. ايشور آڏواڻي اسين سنڌي سان نه اڃا تائين آهي پر پنهنجو پڄنن ۽ گيتن ڳائڻ لاءِ امبي گروپ به ٺاهيو اٿائين. ڪوشي لعلواڻيءَ ڪيترا سنڌي ڪامياب ڪئسيٽ ڪڍيا آهن جن ۾ مکيه آهن ٻارن جا گيت ۽ لاڏا ۽ ائين هند ۾ پڻ مقبوليت حاصل ڪري چڪي آهي.

گذريل سال اسين سنڌي پاران اڻيلا سندر جا ٻه سنڌي بڻلي هتان جي النصر ڪلب ۾ پيش ڪيا ويا هئا ۽ تمام پسند پيا. هڪ هو ”جاني نه ٿي جدا مون کان“ ۽ ٻيون هو ”سڪ سڄڻ جي“. اهڙيءَ طرح دٻئيءَ جي سنڌين بڻلي ڏسڻ جو انوکو آئند هتي پهريون دفعو ماڻيو. دٻئيءَ جي فائيو اسٽار هوٽل ’دٻئي انٽر ڪانٽينيٽل‘ ۾ کاڌي سان گڏ ٿيئٽر جي شروعات پڻ اسين سنڌي ڪئي ۽ ٻه راتيون لڳاتار ٻه ناٽڪ پيش ڪيا. ”گهر گروءَ جو در“ ۽

”ماڻهو ڇا چوندا.“ ايجهس. بي. مينگهائي سنڌو ڪلا مندر جا ڪلاڪار وٺي آيو هو ۽ هتي دٻئيءَ جا ڪلاڪار هٿا رجھام بخشائي، ناري ساواڻي، موتي پرڪاش، وشنوگر، نريندر ساڌواڻي ۽ ورشا ڪٽواڻي.

اسين سنڌي پاران هر سال چيتي ڇنڊ جو ڏڻ النصر ڪلب جي سومنگ پول ايراضيءَ ۾ ملهايو ويندو آهي. ڪي سال ته مڪاني فنڪار ٻن هزارن کان مٿي درشڪن کي وندرائيندا رهيا ۽ ڪنهن سال وري ڀارت مان ڪلاڪارن کي گهرايو پئي ويو آهي. هن پروگرام ۾ پڳوان ڇاولا ۽ پارٽي (لوڪ سر) ماڻهن کي مڙج وٺائي آهي ۽ گذريل سال وري ڪاڄل ڪيولرامائي، سشي آهوجا ۽ رميش راجپال جو پروگرام رکيو ويو هو.

هنن سڀني سرگرمين جو روح روان آهي اسين سنڌيءَ جو صدر شري رام بخشائي جنهن کي هتان جي ڄاڻو ۽ قابل شخصيتن جو سٺو ساٿ آهي، جنهن ۾ مکيه آهن شري ناري ساواڻي، موتي پرڪاش، رميش ڀاٽيه، ايشور آڏواڻي، ڪوشي لعلواڻي، وشنوگر ۽ ٻيا. جيئن مٿي چيو ويو آهي ته سليم جعفري سنڌ مان عابدا پروين کي دٻئيءَ ۾ به دفعا گهرايو. ساڳي ريت هٽل پروموشن جي سلسلي ۾ پاڪستاني سفارت خاني پاران الڻ فقير ۽ سليمان شاھ کي پڻ گهرايو ويو پر انهن جي اچڻ جو فيض عوام کي ڪونه پهتو. 1986ع ۾ ڪنهن آڊيو ڪئسيٽ جي مالڪ دٻئيءَ ۾ پهريون دفعو سنڌ جي سنڌي فنڪارن کي گهرائي عام پروگرام ڪيو جنهن ۾ جلال چانڊڻي، ممتاز لاشاري ۽ قادر بخش منوءَ شرڪت ڪئي. پروگرام غلط هٿن ۾ هڻڻ ڪري بريءَ طرح ناڪامياب ويو. ڪي سنڌي سڄاڻ دوست ممتاز لاشاري ۽ قادر بخش منوءَ سان گڏيا ۽ ڪچهريون ڪندي اهڙو خيال ظاهر ڪيائون ته جيڪڏهن سنڌي سنسٽا گهرائيندي مفت ۾ صرف هوائي جهاز جي پاڙي ۽ رهائش تي پروگرام ڏيڻ لاءِ تيار ٿي وينداسين.

اسين سنڌيءَ جا پروگرام تمام ڪاميابي ۽ مقبوليت حاصل ڪري چڪا هئا. پر سنڌ جي سنڌين مان هتي واپاري طبقو بلڪل نه آهي ۽ مڊل ڪلاس ۾ پڻ ڪي انجنير ۽ بئنڪ ۾ ڪم ڪندڙ ۽ نوڪرين وارا هٿن تي گڻڻ جيترا آهن. باقي آهن ڪمي (ليبر) ۽ نئڪينس وارا. عطا محمد ”سنڌي“، محمد ساليهه ٿيپو ۽ منظور پٽيءَ سان گڏ پهريون پروگرام 6 جون 1988ع تي ”سنڌي سدائين گڏ“ سنسٽا ٺاهي پيش ڪيو، جنهن ۾ موهن گيهائيءَ جو فيچر ڇهن گيتن جو سلسلو روپ گيهائيءَ پڻ پيش ڪيو ۽ ڪاميٽريءَ کي

آواز روبرو اسٽيج تي اچي موتي پرڪاش ڏنو. ان پروگرام ۾ دٻئيءَ ۾ رهندڙ هند جي سنڌين کي خاص دعوت ڏيئي گهرايو ويو هو ۽ ائين هن پلٽن فارم تي هند ۽ سنڌ جا سنڌي گڏ ٿيڻ لڳا. سنڌ مان شرڪت ڪئي ممتاز لاشاري، قادر بخش منو ۽ نظير احمد. پروگرام نهايت ڪامياب ويو. ٻيون پروگرام ڊسمبر 1988ع ۾ پيش ڪيو ويو. ان پروگرام ۾ لطيف اوارڊ ڏيڻ جو سلسلو شروع ڪيو ويو ۽ هڪ ادب يا ڪلچر جي ڪيترن مان مقبول هستيءَ کي هند مان ۽ هڪ کي سنڌ مان گهراڻي اوارڊ ڏيڻ جي رسم شروع ڪئي ويئي. ڊسمبر 1988ع جي پروگرام ۾ سنڌ مان لوڪ گيتن جي راڻي جيجي زرينا بلوچ ۽ هند مان پروفيسر ڪلياڻ آڏواڻيءَ کي لطيف اوارڊ ڏنو ويو. پروگرام ڏيڻ لاءِ سنڌ مان آيا زرينا بلوچ، فيروز گل، محمد آچر، سرمد سنڌي ۽ دٻئيءَ مان روپ گيهائيءَ نارائڻ شيام جي گيتن ۽ غزلن جي بنياد تي شردانجلي طور هڪ فيچر پيش ڪيو، جو موهن گيهائيءَ تيار ڪيو ۽ ڪامينٽري لکي ۽ آواز مليو ڊاڪٽر موتي پرڪاش ۽ دري شهوار (مرزا قليچ بيگ جي پڙهڻي) جو. هن موقعي تي سنڌ مان عوامي شاعر مرحوم استاد بخاري ۽ هند مان ڪيرت ٻاٻاڻي خاص طور تي آيل هئا. هن پروگرام ۾ هلندي هلندي خواجا عباس اجمل شيخ، امداد علي ۽ شاهد سومرو پڻ شامل ٿيا آهن ۽ ٻين ڪيترن سنڌين جو رول پئي رهيو آهي. هن سنسٽا ۾ ڪوبه عهديدار ڪونه آهي ۽ اجتماعي طو هني گڏيل آڌار تي ڪم هلندو آهي. هنن پروگرامن ۾ البت پيڪو (گلشمر) ڪونه ٿئي. هيل تائين هتي وحيد علي، اسلم تينو، برڪت علي، منظور سڪيراڻي، شبير سمون، تبسم ۽ محمد يوسف هن پلٽن فارم تي اچي چڪا آهن. هيل تائين جن کي اڳتي هلي لطيف اوارڊ مليا آهن، اهي آهن سنڌ مان — محمد ابراهيم جويو، ظفر حسين شاهه، محمد يوسف ۽ هند مان پوتي هيرانندائي، گوپند مالهي ۽ داداهوندراج 'دڪايل'. روپ گيهائي شروع کان هن سنسٽا سان وابسته آهي ۽ هر پروگرام ۾ بهرو وٺندي ٿي رهي. هن سنسٽا کي شري مورچ مل منگهڻائيءَ جي سرپرستي حاصل آهي.

هنن سڀني ڪلچرل سرگرمين کي المنصور و ويڊيو وارن پنهنجي پاران ويڊيو تيار ڪري دنيا جي ڪنڊ ڪڙڇ ۾ ڦهلايو آهي ۽ ائين ايندڙ پيڙهين لاءِ اهو ڪلچرل ورثو محفوظ رکيو آهي. ان جو نتيجو اهو نڪتو آهي ته اهي ڪئسيٽ دنيا جي ڪيترن ئي ملڪن ۾ ويا ۽ اتي سنڌين ۾ سنڌي ڪلچر بابت ڪافي سجاڳي پيدا ٿي ائين محسوس ٿئي ٿو ۽ اتي پڻ ڪلچرل سنسٽائون ٿين ته سنڌي ڪلچر جي ڦهلاءَ ۾ هتي ملندي، اهڙي اميد آهي. هن

ڪارنامي ۾ جس جا ڀاڱي آهن شري خوشي ڪٺاڻي، المنصور ويڊيو جو مالڪ جو ڪنهن به نالي، ناموس ۽ فائدي جي اميد کان سواءِ اهو ڪم ڪندو ٿو اچي ۽ سندس گهر واري ورشا ڪٺاڻي پڻ دٻئيءَ ۾ اسٽيج جي بهترين اداڪارا آهي.

موتي پرڪاش ۽ ڪلاپرڪاش دٻئيءَ ۾ 1977ع ۾ آيا ۽ انهن کان ڪجهه مهينا اڳ هتي پوني مان گوپ ڪمل حاضر هو. موهن گيهائي 1978ع ۾ آيو ۽ گورڊن شرما پڻ 1983ع ۾ انڊين هاءِ اسڪول ۾ ماسٽر ٿي آيو. شروعاتي دؤر ۾ شخصي طور تي پاڻ ۾ کاڌي پيئي تي رهائڻيون ٿينديون هيون ۽ ادبي بحث مباحثا پڻ ٿيندا هئا. گوپ ڪمل اهڙن موقعن تي ڪي تازيون لکيل ڪهاڻيون پڙهندو هو ۽ تنقيد ٿيندي هئي. اهڙي نموني ڪنهن کي ڪڏهن لکڻ جو موڊ ٿيو ته پڙهندو هو. هن دؤران گوپ ڪمل جا ڪتاب ”چور ايل خوشيءَ جو سڪ“ ۽ ”هاءِ منهنجي نظر“ شايع ٿيا. موتي پرڪاش پنهنجا شعر ڪڏهن ڪڏهن ٻڌائيندو هو ۽ پنهنجو ڪتاب ”چنگ وچ چولي“ ڇپائي ظاهر ڪيائين. ائين محفلون جاري رهيون. هر ڪنهن محفل ۾ جنهن کي جيترو وڻندو هو دٻي ۾ وجهندو ويندو هو ۽ ائين ڪجهه پئسا گڏ ٿيا ته پوئين هيرانندائيءَ تي ويڊيو تيار ڪرڻ جي شروعات ڪئي ويئي. ڪيرت ٻاٻائيءَ جي پٽ ائوپ ٻاٻائيءَ پوئتيءَ تي ويڊيو تيار ڪئي. جنهن ۾ پوئتيءَ جون يادگيريون ۽ پوئتيءَ بابت ٻين جا تاثر با تفصيل ڏنل آهن. خيال اهو بيٺو ته ويڊيو جي Archive اهميت هجي. هن ويڊيو بعد سلسلو اڳتي وڌي نه سگهيو آهي. ان وچ ۾ 1984ع ۾ موتي پرڪاش ۽ موهن گيهائي سنڌ جو سفر ڪري آيا ۽ هڪ نئون اتساهه کڻي آيا. ڪلا ۽ موتيءَ سفرناما لکيا ۽ ڇپايا. 1986ع ۾ هند مان نارائڻ شيام ۽ سنڌ مان ڊاڪٽر تنوير عباسي ۽ ڊاڪٽر قمر عباسيءَ کي گهرايو ويو. خوب ادبي گڏجاڻيون ٿيون. انهن کي هوٽل ۾ رهائڻ لاءِ ميزبان وري به موتي پرڪاش ۽ ڪلاپرڪاش ٿيا. 1987ع ۾ واسديو ’موهي‘ انڊين هاءِ اسڪول ۾ ماسٽر ٿي آيو ۽ هن ڪيميا (ڪئٽيلسٽ) جو ڪم ڪيو. باقاعدي سنڌي ساهت سنگت برپا ٿي ۽ مهيني جي پهرئين هفتي ۾ ڪنهن نه ڪنهن جي گهر شام جو ادبي ڪلاس جو سلسلو جاري ٿيو. جتي دٻئيءَ جا مڪاني ليکڪ/شاعر پنهنجون رچنائون پڙهندا آهن ۽ تنقيد ٿيندي آهي. اشاعت جو جڻ هڪ سلسلو ٿي پيو آهي جنهن جو روح روان واسديو ’موهي‘ آهي. گوپ ڪمل جا ٻه ڪوتائن جا ڪتاب ”سرحد جا گل“ ۽ ”ننڍ ڦٽل“ نڪتا آهن. ڪلا پرڪاش جا ٻه ناول، ”وقت-وٿيون-وچوٿيون“ ۽ ”آرسيءَ آڏو“ نڪري چڪا آهن.

هن سڄي پسمنظر ۾ موتي پرڪاش جو پٽ شريڪانت 'صدف' هڪ پختو غزلگو شاعر طور نڪري نروار ٿيو آهي. سندس پهرئين غزلن جي مجموعي "نفرتن جا گل" ڪافي مقبوليت حاصل آهي. سندس ٻئين مجموعي جو قلمي نسخو تيار آهي.

واسديو موهيءَ پنهنجو "مٽڪو" نالي ڪوٽائن جو انوکو ڪتاب ظاهر ڪيو آهي. ڪنهن هڪ ڪردار کي ڪئي ڪوٽائن جو هيءَ مجموعو منهنجي خيال ۾ سنڌي ٻوليءَ ۾ پهريون ۽ ڪامياب تجربو آهي. ائين دٻيءَ جي سنڌي ليکڪن وٽ آهر سنڌي ادب جا گهڙا ٻهڙن کان وسان ڪين گهٽايو آهي ۽ واقعي تحسين لائق ڪم ڪيو اٿائون.

هن دؤران هند ۽ سنڌ مان ڪيترا اديب ادبي ڪلاس ۾ ايندا رهيا آهن. شيخ اياز هتي لنڊن مان موٽندي پنهنجي گهر واري ۽ پوٽيءَ سان گڏ آيو. آئسٽوريا هوٽل ۾ سندس شان ۾ رايبل ٽريڊرس جي شري ناري ساولائيءَ طرفان پارٽي رکي ويئي. اها پنهنجي قسم جي پهرين آجيان هئي. هن کان اڳ شخصي سطح تي ڪن نارائڻ 'شيام' ۽ تنوير عباسيءَ جي پڻ ائمبسڊر هوٽل ۾ آجيان ڪئي هئي. لنڊن ويندي هتان جمال ابڙو پڻ ٿي ويو آهي ۽ حميد سنڌي پڻ ڊسمبر ۾ هتان ٿي ويو آهي. ادبي ڪلاس ۾ ڪيرت ٻاٻاڻي، استاد بخاري، زرينا بلوچ، پوپتي هيرانداڻي، محمد ابراهيم جويو، گوپند مالهي، ظفر حسين شاه، هوندراج 'دڪايل'، ارڇن 'سڪايل'، ايم. ڪمل، ستيش روهڙا ۽ لکمي ڪلاڻي شرڪت ڪئي آهي.

هن ادبي سنگت جو روح روان واسديو موهي آهي ۽ سرپرستي موتي پرڪاش جي آهي. جيتوڻيڪ هتي ٻئي کي عهديدار ڪونه آهن.

(رچنا جي خاص ڊبئي انڪ لاءِ لکيل)

جهوليلعل (هڪ تاريخي پسمنظر)

رچرڊ برٽن سال 1851ع ۾ هڪ ڪتاب ڇپائي پڌرو ڪيو، 'سنڌ ائنڊ د ريسس انهيٺ د وئلي آف د انڊس' (Sindh and the races that inhabit the valley of Indus)

اهو سنڌ جي تاريخ تي انگريزيءَ ۾ اوائلي ڪتابن مان هڪ اهم ڪتاب آهي ۽ سنڌي تاريخ بابت هڪ ڪارگر دستاويز طور ڪم اچي ٿو. ان ڪتاب ۾ عام سنڌي هندن ۽ مسلمانن جي عقيدن بابت لکندي هن بيان ڪيو آهي ته مکيه پير يا اوليا يا اوتار جن کي هندو ۽ مسلم ٻئي مڃيندا آهن، اهي آهن:

- (1) لعل شهباز جنهن کي هندو راجا پرٿري ڪري مڃيندا آهن.
- (2) ڀنوسلطان — پير عالم شاه جنهن کي پيرينو ڪري ڪوٺين.
- (3) خواجا خضر جنهن کي زندهه پير ڪوٺيو ويندو آهي.
- (4) شيخ طاهر، جنهن کي اڏيرو لعل پڻ ڪوٺيو ويندو آهي.

مٿين پيرن مان زندهه پير کي هندو درياھ شاه ڪري پوڄيندا آهن، جيڪو پاڻيءَ جي ديوتا ورڻ ۽ سنڌو نديءَ جو اوتار آهي. درياھ ڀٽي پوڄارا تمام سختيءَ سان پنهنجو ڪرم ڪانڊ نڀاهيندا آهن. هو چاليهه ڏينهن اپواس رکن، ان دؤران شراب ۽ تماڪ نه ورتائڻ جي سخت پابندي ڪن ۽ هر ڪنهن لذت کان پاڻ کي واتجهيل رکن. چاليهه ڏينهن بعد هو

سنڌوءَ جي ڪناري يا ڪنهن ڍنڍ ، واه يا ڪوه تي وڃي پوڄائون ڪن ، تي پيرا ذات وٺي ، پتاشو کائين ۽ پنجرڙا ڳائين . (ص . 327)

ويجهڙا ۾ ولير ڊئلميل جو ڪتاب ڇپيو آهي ، ” دهلي – ستي آف جنس “ يعني دهلي جنن جو شهر ، جنهن ۾ پڻ خواجا خضر جو ذڪر آهي ۽ اهو ڪافي دلچسپ آهي ۽ جل جي پوڄا سان وابستہ لوڪ ڪٿائن جي سلسلي جي ڳانڍاپي کي ڪي قدر چٽو ڪري بيهاري ٿو . ڇاڪاڻ جو پاڻي (جل) جي پوڄا جهوني ۾ جهوني روايت آهي . خواجا خضر بابت مڃتا آهي ته هوسپني صوفين جو محافظ آهي ، مسافرن کي پتڪڻ کان بچائي ٿو ۽ غورابن يعني پيڙين کي ٻڏڻ کان بچائي ٿو . هو گمراهن کي الاهي نظر سان نوازي ٿو ۽ کين گيان ٿو بخشي

هن جي وقت بابت ڪيتريون ئي متصاد ڳالهيون ڪيون ويون آهن . ڪرسچن ۽ مسلم سلسلي موجب هو جهوني ٿيسٽامينٽ (انجيل جي جهوني حصي) ۾ ابراهيم جڏهن بابل ڇڏيو تڏهن سندس همرام هو ، ڪن جو چوڻ آهي ته موسيٰ جڏهن ڳاڙهي سمنڊ مان اسرائيل کي پئي نيوت ته هن درويش کيس مدد ڪئي . ڪي وري هن کي سکندر جو ساٿي ڪري مڃين . ڪيترا هن راءِ جا آهن ته بائيبل ۾ پرليه جو ذڪر ڪيل آهي ، جنهن ۾ صرف هڪ شخص حضرت نوح وڃي بچيو هو ۽ هيءَ دنيا وري نئين سر پوءِ پيدا ٿي آهي ، چي : خواجا خضر سندس پر پوٽو هو . ائين خواجا خضر جو واسطو پرليه بعد وقت جو آهي . هو سدائين ساوا ڪپڙا پائيندو هو ، جنهن به زمين کي هٿ لڳائيندو هو ، اها ساٿي سبز – نباتات سان پرڃي ويندي هئي . هونديءَ ۾ سدائين وڏي مڇيءَ تي سواري ڪندو هو .

پراڻي سمير جي Gilgamesh Epic جو نناويهه ، جيڪو اشرو بيهپال جي لئبرريءَ ۾ لڌو ويو آهي ، جو عيسوي سنه کان 2600 سال اڳ جو ڇپيو وڃي ٿو – ان ۾ به خواجا خضر جو ذڪر آهي ، جنهن ۾ هن کي ٻوڏ کان بچڻ جو ديوتا ڪري بيان ڪيو ويو آهي . ائين دنيا جي لکيل ساهت ۾ پهريون ڪردار جنهن جو بيان ڪيو ويو آهي ، اهو خواجا خضر آهي .

ايشن جڏهن ڪي علي صوفي جيڪي هندستان ۾ آيا ، نظام دين اوليا (دهلي) ، شيخ باهودين (ڏکڻ هندستان – دولت آباد) ۽ لعل شهباز (سيوهڻ – سنڌ) ، سڀني هنڌن تي خواجا خضر جو ذڪر آهي . دولت آباد (ڏکڻ هندستان) ۾ باهودين جي خانقاه پيرسان جيڪو ڪوه آهي ، اهو خواج خضر جي ڪرامت جو نتيجو ڇيو وڃي ٿو . ’ شاه جهان ناما ‘ ۾

پڻ دهليءَ جي جمنا جي ڪناري خضر گهاٽ جو ذڪر آهي. ائين هندستان جي جدا جدا هنڌن تي هن جي پوڄا ٿيندي رهي آهي. صوفي سنتن اهو پڻ ظاهر ڪيو ته خواجا خضر وشنوءَ جو ئي روپ آهي. پنجاب ۾ هو نديءَ جو ديوتا ليکيو ويو ۽ ڪيترن ئي مندرن ۾ هڪ وڏي مڇيءَ تي نديءَ ۾ ويندي کيس چترن ۾ ڏيکاريو ويو آهي. سنڌ ۾ کيس ڪي راجا خضر ڪري چوندا هئا. ناکوٺا سندس پوڄا ڪندا هئا. چئن جي سڀا برهمڻن کي ڏيندا هئا ۽ ڏيڻا ٻاريندا هئا. (ص. 300)

پرليہ جو ذڪر دنيا جي سڀني پراڻڪ ڪٿائن ۾ آهي ۽ پاڻيءَ جا ديوتا پڻ دنيا جي هر ڪنهن سڀيتا جي پراڻڪ گزرنن ۽ ڪٿائن (مثالاجي) جا پاتر آهن. پوءِ اها گريس جي مثالاجي هجي، مصري، چين جي يا ٻئي ڪنهن به سڀيتا جي. اها پرليہ انسان ذات جي ان غير شعوري سطح جي ياداشت جي اهڃاڻ آهي، جڏهن هيءَ پرٿوي برف واري اوستا مان اڀري موجوده اوستا ۾ اچي رهي هئي ۽ ائين زندگيءَ جي شروعات سان اها ڪهني يادگيري مجموعي طور تي ظاهر آهي.

هندستان جي جھونن پراڻن ۾ ان جو ذڪر آهي، جنهن ۾ منوءَ کي آدي شخص ڪري ڏيکاريو ويو آهي. چون ٿا ته جڏهن منوسنان ڪري رهيو هو تڏهن هڪ مڇي سندس هٿن ۾ آئي. منوءَ ان مڇيءَ کي وڌو ڪيو. وقت پئي مڇي وڏي ٿيندي ويئي ۽ جڏهن هن پاڻي دنيا کي ناس ڪرڻ لاءِ پرليہ آئي تڏهن مڇيءَ جي چوڻ تي منوءَ ٻيڙي تيار ڪئي مڇيءَ سان گڏ اها ٻيڙي ڪانه ٻڏي ۽ ائين هو پرليہ جي ڪوپ کان بچي سگهيو. متسيه پراڻ ۾ هن مڇيءَ کي وشنوءَ جو اوتار ڪري ليکيو ويو آهي ۽ ائين وشنو ڀڳوان کي دنيا جي شروعاتي ديوتائن سان جوڙيو ويو. ساڳئي نموني سميريا ۾ ديوتا ايدڪي ڏيو سودرا جيڪو هندستاني پراڻن واري منوءَ جيان ئي اڪيلو هو، تنهن پرليہ کان بچايو ۽ ميسيبوٽيما جي مثالاجي يعني ديومالا ۾ هن جو روپ مڇيءَ جو ڏيکاريل آهي. اهو مڇيءَ وارو ديوتا هر ڪنهن تڪليف جي وقت بچائڻ جو ڪم سرانجام ڏيندو آهي.

ڏٺو وڃي ته پرليہ وقت جي لحاظ کان ديو مالائي يگ جي ڳالهه آهي ۽ نه ڪ انهاسڪ يگ جي. پر ڏٺو وڃي ته ديومالا پل انهاس نه هجي، ان ۾ ڪلپنا شڪتيءَ جو انس ڪجهه سرسرو هجي، پراڻ جي بنياد ۾ ڪي تاريخي حقيقتون ٿينديون آهن. وقت هلندي ڪجهه وڌايو ويندو آهي، ڪجهه گهٽايو ويندو آهي. وقت جي ڌارا ۾ ڪجهه چٽي ويندو آهي

۽ وري ڪي نيون ڌارائون پڻ شامل ٿي وينديون آهن. ديو مالا ۽ لوڪ ڪٿائين ۾ عام انسان جون اميدون، انسنا، ناڪاميابيون، ڊپ ۽ ڏکين حالتن کي بدلائڻ لاءِ ڪرامتن ۽ ڪرامتي ڪردارن جو وجود ضروري ٿيو پوي. ديو مالا انسان جي سماج ۾ جيئن پنهنجي ماضيءَ جو تصور ٿو ڪري، اهو آئينو آهي. زندگي هڪ چالو سلسلو آهي، جنهن کي ماضي پڻ آهي، حال پڻ آهي، ۽ پوئين پڻ آهي. حال ماضيءَ سان ڳنڍيل آهي، تنهن ڪري ماضي (تاريخ) سڃاڻپ (آئيڊينٽيٽي) جو هڪ اهم جزو ٿيو پوي. ائين ديو مالا کي پنهنجي سڃاڻپ جي ماضيءَ کي سمجهڻ جو آئينو، سمجهڻ سان گڏوگڏ ڪيترا ڀيرا ديو مالا کي ڪن ملهن جي مڃتا ۽ روايت جو سرچشمو ڪري پڻ سماج ڪم آڻيندو آهي، تنهنڪري ديو مالا - يا لوڪ ساھت ۾ وقت جي تقاضا موجب ڦيرين ڦارون، گهٽ وڌايون ٿينديون رهنديون آهن.

پرليہ، نوح، منو، وشنو، متسيہ اوتار اهي وقت جي لحاظ کان ديو مالا جا ٿي ڪردار آهن ۽ هن سلسلي ۾ جهوليعل پڻ هڪ چمتوڪاري اوتار جي روپ ۾ برگهٽ ٿيو آهي ۽ ائين لوڪ پرميرا جو حصو آهي، جنهن جو ڪنهن تاريخي ڪتاب ۾ ذڪر نه آهي. جهوليعل جو وجود وشواس جو معاملو آهي نه ڪ تاريخ جو. هيءُ پراڻڪ ڪٿائين جي سلسلي جي ڪڙي آهي.

جنهن دؤر ۾ جهوليعل جي پرگهٽ ٿيڻ جي ڳالهه ڪئي ٿي وڃي، ان دؤر کي تاريخي نقط نظر سان ڏٺو ويندو ته ظاهر ٿيندو ته اهو سومرن جو دؤر هو. سومرا هندو هئا، جي ڪن سياسي سببن ڪري مسلمان ٿيا. سندن نالن کان سواءِ سندن رهڻي ڪهڻي، ويچار، وهنوار، وشواس - انڌ وشواس هندو رهيا. اها هڪ عالم آشڪار ڳالهه آهي ته جڏهن هڪ سڀيتا جو ٻي نئين سڀيتا سان ٽڪر ٿيندو آهي ته ان ٽڪر جي وقت بعد، وقت گذرڻي نئين ۽ جهوني سڀيتا ۾ ڏيٺ - ويٺ ٿيندي آهي ۽ ائين ٻئي سڀيتائون هڪ ٻئي کي گهڻو ڪجهه ڏينديون وٺنديون آهن پر بنيادي وشواس ۽ عقيدا ساڳيا رهندا آهن. مشهور ليکڪ وي. ايس. نيشال پنهنجي ڪتاب ”بيٿانڊ بليف“ جنهن ۾ هن الڳ الڳ ملڪن جي مسلمانن (جن اسلام تاريخي حالتن ڪري قبول ڪيو) جو ذڪر ڪندي زمين ڌرم (ارٿ رليجن) جو ذڪر ڪري ٿو ۽ ان زميني ڌرم جو اثر ڪافي ڊيپ ٿيندو آهي.

هن پسمنظر ۾ ڪن مسلم ڪٽرپنٿين جو هئڻ ممڪن آهي ۽ هندن تي زيادتيءَ جي ڳالهه پڻ قبول ڪري سگهجي ٿي پر ان ۾ ظالم مسلمان مرڻ شاھ جهوليعل کي

ڪرامتي اوتار قبول ڪري اهو پڻ معنيٰ خيز آهي. ائين سنڌ ۾ هڪ مرڪب تهذيب جو بنياد پيو. جيڪا تهذيب/ڪلچر سنڌي هندن ۽ مسلمانن جو گڏيل ورشو آهي. هتي مان وري رچرڊ برنس جي ڪتاب مان حوالو ڏيندس — ”سترهين صديءَ جي آخر تائين سنڌ ۾ نوي سيڪڙو آدم هندن جو هو ۽ جيڪي مکيه پير مسلمان پوڄيندا هئا، تن جا هندو نالا پڻ گڏ گڏ مروج هئا. ان مان انومان آهي ته ڪيتريون پوڄا جون جايون مسلمانن جيئن جو تيسئن اپنايون، جتي يوني(پٿرن ۾ قدرتي يا هٿرادو سوراخ آهن) ۽ لنگ، ڍنڍن ۽ تالون جي پاسي ۾ نمايان آهن.“

اها پڻ هڪ تاريخي ۽ اهم حقيقت آهي ته سڄي هندستان تي جڏهن اورنگزيب جو ڪٽر اسلام راڳا ڪري رهيو هو، ان وقت پڻ سرمد ۽ ڌارا شڪوچ جي سرپرستيءَ هيٺ سنڌ ۾ صوفي مت جي ڌارا زور شور سان وهي رهي هئي، جنهن ۾ هندو ۽ مسلم ٻئي تري رهيا هئا. اهوئي اسان جو وحديت ۽ يڪ وجوديءَ جو ورشو آهي. سنڌي ڪيترو به ڪٽر هندو ڇو نه هجي، تڏهن پڻ شاھ لطيف جي بيتن ۽ واپن کي ڪن لاثار نه ڪندو. جهولي لعل هن سنسڪرتيءَ جي علامت آهي.

سنڌيت جي هلچل — هڪ جائزو ۽ اڳتي قدم

(هلچل جي بانيڪارن لاءِ بحث جي بنيادي پيپر طور تيار ڪيل)

سنڌيت جي هلچل کي پنجاه سالن کان مٿي عرصو ٿي چڪو آهي. اها هلچل ڪيترن ئي دؤرن ۽ موڙن مان گذري آهي. وقت پوندي هلچل ۾ ڪيترا عناصر داخل ٿيا آهن، هڪ وهندڙ نديءَ جيان ڪيترين ئي ڌارائن جو ميلاپ ٿيو آهي ۽ سطح تي ڪيترا ئي ڪڪ پڻ تري مقاهيمن تي آيا آهن. هلچل جي گهراڻي ۽ رخ نٿي گنپير سوچ ويچار جي ضرورت آهي. ان لحاظ کان هيءَ هڪ ڪوشش آهي ته هڪ بحث جاري ٿئي، جنهن ۾ سنڌيت جي هلچل جا سرگرم مفڪر ۽ سنڌيت جي هلچل جا گهڻگهرا بحث ۾ حصو وٺي الڳ الڳ پهلن ۽ ڪنڊن کان اوڪ ڊوڪ ڪن.

سنڌيت جي هلچل بابت سوچيندي ڪيترا ئي سوال هڪ ئي وقت ذهن تي اڀرن ٿا. هيءَ سنڌي ٻوليءَ کي برقرار رکڻ واري هلچل آهي؟ هيءَ سنڌي ادبي هلچل آهي؟ هيءَ سنڌي ڪلچر کي قائم رکڻ جي هلچل آهي؟ هيءَ سنڌي ڄاڻي جا سنڌ ڇڏي ڀارت ۾ آئي آهي، ان جي الڳ سڃاڻپ قائم رکڻ جي هلچل آهي؟ آخر سنڌيت ڇا کي ٿا چئون؟ هڪ لحاظ کان ڏٺو وڃي ته هيءَ هلچل انهن سنڌي ٻولي ڳالهائيندڙن جي آهي، جيڪي ورهاڱي وقت سنڌ ڇڏي آيا ۽ سندن الڳ سڃاڻپ قائم رکڻ جي هلچل آهي، جنهن ۾ سنڌي ٻولي، سنڌي ساهت ۽ سنڌي ڪلچر اهم سوتر آهن.

هن هلچل جو پسمنظر سمجھڻ لاءِ سنڌي سماج ۾ آيل تبديلين کي سمجھڻ ضروري ٿيو پوي. جيڪي تاريخي لحاظ کان تمام اهم آهن ۽ هندستان جو ورهاڱو سنڌي جاتيءَ لاءِ هڪ طوفان - زلزلو ۽ زندگي موت جي سوال سان گڏ ڪيترين ئي تبديلين لاءِ هڪ اهم وائر شيڊ ٿي رهيو ۽ سڀ تبديليون هر لحاظ کان هن گهٽنا جي حوالي ۾ ڏسڻ ضروري ٿيو پوي.

جيئن مٿي چيو ويو آهي ته هر سماج هڪ وهندڙ درياھ آهي. ڪٿي به ڪو سنڌو، ڪا مايا فل اسٽاپ نٿو اچي. ان لحاظ کان ورهاڱي جو اثر سنڌي جاتيءَ تي ڪهڙو ٿيو. تنهن لاءِ ورهاڱي کان اڳ سنڌ ۾ سنڌي جاتيءَ جا مختصر ۾ اهم رخ سمجھڻ ضروري آهن.

انگريزن جي اچڻ کان اڳ سنڌي ننڍا وڏا واپاري هئا، ڪي پرڏيهه ۾ وڻجارا ٿي ويندا هئا. گهڻو ڪري هٿ هلائيندا هئا. البت ڪي پڙهيل ميرن جي دربار ۾ منشي ٿي ڪم ڪندا هئا، پر سنڌي هندن، ويجهڙ جي تاريخ ۾ ڪڏهن به ڪو فوج ۾ آڳوڻيءَ جو ڪم نه سڻيائون. شري پيرو مل مهرچند 'سنڌي هندن جي تاريخ' ۾ 'آڏو مل' جو ذڪر ڪري ٿو جو تلوار باز هو ۽ ڪلهوڙن تي ايترو اثر وڌائين جو تنهن بعد حيدرآبادي عامل پنجاب مان حيدرآباد سنڌ اچي رهيو. پر ان بعد ڪنهن به هندو سپهه سالار طور يا ڪنهن خاص ڪارنامي جو ذڪر نٿو اچي. سنڌي هندو ائين سياسي طور طاقت جي مرڪز کان پري هئا. انگريزن سنڌ فتح ڪئي تنهن بعد اٽڪل نوي سالن جي عرصي ۾ سنڌي هندن ۾ نمايان تبديليون آيون.

سنڌ ممبئيءَ سان لاڳو ڪئي ويئي ته سنڌي هندو جيڪي ڪيترين صدين تائين ڌرم جي لحاظ کان ٿورائيءَ ۾ هئا، اهي گهڻائيءَ جو حصو ٿي ويا ۽ منجهن پاڻ ۾ وشواس پيدا ٿيو. هندستان جي مسلمانن جيان سنڌ جا مسلمان پڻ روسامي ڪري هر ڪنهن انگريزي چيز کان نفرت ڪرڻ لڳا ۽ انگريزي تعليم کان پڻ ڪنارو ڪري، پنهنجي وڃايل عظمت جي خيالي دنيا ۾ رهڻ لڳا. نتيجي ۾ هو پنهنجي رهجي ويا ۽ سنڌي هندو هر ڏس ۾ اڳتي وڌي آيا. ميرن جي وقت ۾ جزوي هندن کي ڪا زمين هوندي هئي. انگريزن جي دؤر ۾ وياج بدلي ۽ ٻئي نموني سنڌي هندو زمين وٺڻ لڳا. ائين واپاريءَ سان گڏوگڏ ڪيترا هندو زميندار پڻ ٿيا. پر سندن ملهه ۽ رهڻي ڪهڻي ۽ ذهني ندين دڪاندارن/واپارين واري ٿي رهي ۽ ائين جاگيرداري سرشتي جي ناڪاري رخن کان پاڻ کي آجو رکيائون. عيش عشرت کان پري سندن مقصد وڌيڪ پشسو ڪمائن ۽ وڌيڪ جائداد هٿ ڪرڻ هوندو هو.

سنڌي هندن انگريزي تعليم خوشي ۽ انساه سان اپنائڻي ۽ سرڪاري نوڪرين ۽ پيشن ۾ اڪثريت ۾ رهيا. سنڌي هندن ۾ وچولو طبقو پيدا ٿيو. راج جي ڪاروباري سرشتي تي نمايان طور ڇاڻيل رهيا ۽ ڪامورائي طاقت سندن هٿن ۾ رهي. هن سڄي واردات جو هڪ ٻيو نتيجو پڻ ٿيو ۽ تعليم ۽ سهوليت جي خيال کان گهڻا هندو شهرن ۾ اچڻ لڳا ۽ هڪ نئين ماحول مان اڻرنداز ٿيا. جنهن جا ديريا نتيجا سندن سوچ جي دائري کي وسيع ڪرڻ ۾ ڪامياب ويا.

انگريزن جي اچڻ کان پوءِ سنڌي هندن صدين بعد اڻ سڌي نموني سياسي طاقت ماڻيندي آزاديءَ جي هلچل ۾ سياست ۾ داخل ٿيا.

سنڌ ممبئيءَ کان جدا ٿيڻ بعد وري مذهبي لحاظ کان سنڌي هندو ٿورائيءَ ۾ تبديل ٿيا، پر ان وقت تائين ڪيتريون ئي هلچلون مٿن ساڳيا اثر ڪري رهيون هيون.

آريه سماج جي هلچل هندن ۾ پنهنجي ماضيءَ بابت فخر جو احساس پيدا ڪيو. هندو مها سيا سياسي پارٽيءَ طور سنڌ ۾ داخل ٿي چڪي هئي. آر. ايس. ايس. پنهنجي شاختن ضريعي نوجوانن ۾ وڙهڻ جي قوت کي برتري ڏيئي رهي هئي ۽ ٻارن ۾ پنهنجي مسلمان پائرن خلاف هندوڀي، نفرت ۽ اڻ سهڻ جي ويچار ڌارا جو قهلاڻ ڪري رهي هئي.

رواجي حالتن ۾ ڪنهن به اقليت لاءِ ڪٿر پڻو يا پنهنجي بچاؤ جو سپاويڪ طريقو آهي. Communalism of minority is Defensive mechanism. جيئن اڳتي چيو ويو آهي ته سنڌي هندو سنڌي سنڌ جي اقتصاديت، تعليم ۽ سياسي ميدان ۾ قبضو ڪري چڪا هئا.

مسلمان گهڻائيءَ ۾ هوندي پڻ طاقت جي ڪنهن به مرڪز تي نمايان نه هئا، البت انگريزن جي پاليسيءَ ڪري ڪي زميندار سياست ۾ حصو وٺڻ لڳا. رواجي مسلمان هندن جي ڪاميابيءَ تي حاسد بڻيو رهيو ۽ ائين اقتصادي ڦرلٽ سبب نفرت جو شڪار بڻجي چڪو هو. انهن سڀني ڳالهين گڏجي هندو ۽ مسلمانن جي مانسڪتا ۾ ڪيترا ئي مونجهارا ۽ تناو پيدا ڪيا، جنهن جي نتيجي ۾ هڪ قسم جو تناو واري ماحول جنم ورتو.

سياسي طور گهڻا سنڌي هندو، هندن جي برتريءَ جي ذهنيت وارا هئا ۽ سندن ذهني وفاداري هندو مها سيا جي ويچار ڌارا سان هئي، پر عملي طور هو ڪانگريسي بڻيا. ائين ڪانگريس ڄڻ سنڌي هندن جي پارٽي بڻجي پيئي. ڪانگريس قومي پارٽي هئي ۽ قومي سطح تي ان ٿورائيءَ وارن جي حق جي ڳالهه پئي ڪئي، ائين قومي سطح تي سنڌي

هندو اڪثريت سان جڙڻ ڪري ۽ سنڌ جي ليول تي ڪانگريس پاران ٿورائيءَ وارن جي حقن جي حمايت حاصل ڪرڻ ڪري ٻئي فائدي وٺڻ هئا. ان ڪري ڪانگريس جي حمايت ڪرڻ وٺڻ ٿي دانشمندي سمجهيائون، پر شخصي سطح تي گهڻا نٿا ڪانگريس جا ليڊر پڻ هندو مها سپاڻي ذهنييت جا هئا.

هنن حقيقتن جو هڪ پيويٽل اهم پهلو هو. سنڌ وٽ صدين کان صوفي مت جو پرچار هو ۽ سنڌي هندو ۽ مسلم عوام اها واٽ اپنائڻ هئي ۽ تصوف سندن سوچ جو حصو بڻجي چڪو هو. ڪلچرل ليول تي، ادبي محاذ تي ڪن ڳاڻ ڳڻين شخصيتن کي ڇڏي سنڌي ادب هڪ يڪي ايڪائي (هڪ يڪو يونٽ) هو ۽ سنڌي عوام جي ذهنييت ڪٿيڻي کان آجي هئي. شخصي سطح تي هندن ۽ مسلمانن جا ناتا خوشگوار هئا. هڪ ٻئي سان خوشي غميءَ وٺڻ شامل ٿيندا هئا. ڪيترا هندو مسلمانن جي پيرن جا پوئلڳ هئا ۽ ڪيتريون سنڌي مسلمانن جون ريتيون رسمون، وشواس، آئڊ و شواس گهڻو نٿو ساڳيا هئا. شاھ لطيف جي وائي ٻڌي سنڌي هندو پڻ اوتري ٿي وجداني حالت مائيندو هو، جيتري ڪو سنڌي مسلمان.

حقيقت اها آهي ته گنگا جمن جي هندن شروعات کان وٺي نه سنڌي هندن کي نج هندو قبول ٿي نه ڪيو آهي ۽ اڄ پڻ پاڪستان جا ٻيا مسلمان سنڌي مسلمانن کي مسلمان طور قبول ڪرڻ کان انڪاري آهن. ان جا گهڻا ئي تاريخي سبب پڻ آهن، جن جو تفصيلوار بيان ڪرڻ هن مضمون جو حصو نه آهي.

ورهڱي کان ڪجهه سال اڳ ئي آزاديءَ جي جدوجهد جي سلسلي وٽ ڪن ڪاليجي نوجوانن تي ڪميونسٽ ۽ سوشلسٽ ويڇا ڌارا جو اثر ٿيو، جن پنهنجي ويڇا ڌارا ڦهلائڻ لاءِ رسالا ۽ اخبارون شريعت ڪيون ۽ ڪن ٽريڊ يونينن وٽ ڪم ڪرڻ شروع ڪيو، پر سندن ويڇا ڌارا گهڻي قبوليت حاصل ڪري نه سگهي، پر هنن جهڙا ويڇا ڌارا جا پختا ۽ جنوني جوان سنڌ اڳ نه ڏٺا هئا. ان وقت ڪميونسٽ پارٽيءَ جو نظريو اهو هو ته هندستان هڪ قوم نه پر ڪيترن ئي قوميتن جو مجموعو آهي ۽ هن بنياد تي ڪميونسٽ پارٽيءَ مسلم ليگ جي الڳ پاڪستان جي گهر جي پٺڀرائي ڪئي، پر سڃاڳ مسلمانن، سوشلسٽ ۽ ڪميونسٽ سنڌي ڪم ڪندڙن وٽ وڙهي ڳاڻ کان عين اڳ پاڪستان جي وجود ۽ مسلم ليگ جي اصلي ارادن کي پٺڀري ورتو ۽ کين لڳو ته پاڪستان جو قيام سنڌ جي فائدي وٺڻ نه هو. جي. ايم. سيد جي رهبريءَ هيٺ سنڌ سنڌين لاءِ هلچل شروع ٿي ۽ مسٽر محمد ابراهيم

جوبو صاحب انگريزيءَ ۾ هڪ چوڻپڙي ظاهر ڪئي ، جنهن جو عنوان هو Save sindh Save the continent . هن سڄي هلچل ۾ ڪميونسٽ ويچار ڌارا وارا عناصر هن هلچل سان ٻانهن بيلي ٿي بيٺا . ائين سندن من ۾ سنڌ لاءِ پيار ۽ فرقيپرستيءَ خلاف نفرت جا سلاپريا . هنن سنڌي تاريخ جو اڀياس ڪيو ۽ ائين سنڌ جي صوفي روايتن کي ڦولھڻ ۽ نئين سراجاگر ڪرڻ جي ڪوشش ڪئي ، پر ورهاڱي جي گوڙ شور ۾ اهو آواز ڄڻ رڻ ۾ واکا هو ۽ ان جو خيبر ڪو اثر ٿيو . سنڌ ۾ مٿيون حالتون هيون ، جڏهن سنڌين ڀارت ڏانهن لڏپلاڻ ڪئي . ائين ويجهڙ جي تاريخ ۾ اهڙي دردناڪ لڏپلاڻ ڪڏهن ڪونه ٿي هئي . هڪ زلزلو هو ، جنهن سان هڪ ڌرم کي مڃيندڙ جاتيءَ جي پيرن هيٺان پنهنجي زمين نڪري ويئي . هڪ طوفان هو جنهن صدين کان پنهنجي زمين ۾ پنهنجون پاڙون ڦهلائي بيٺل وڻن کي ڏونڌاڙي ڇڏيو ۽ طوفان جي زور انهن جي پنن کي سڄي هندستان ۾ ڦهلائي ڇڏيو .

ائين ورهاڱي جو اثر سنڌي جاتيءَ تي جو ٿيو سو هن ريت هو .

سڀ زمينون ڇڏي هٿين خالي سڄي هندستان ۾ ڊاٽو ڊاٽو ٿي ويا .

تعليم يافتہ طبقو نوڪرين جي تلاش ۾ _ جتي ڪين جيڪا نوڪري ملي حاصل ڪري پيٽ گذران ڪرڻ لڳا ، پر اهو سلسلو پڻ ڪيترا ئي سال هليو ۽ ڪيترن ئي ڪٽنبن کي هڪ هنڌان ٻئي هنڌ ڪافي پتڪڻ بعد ٿي تائينڪو ٿيڻ جو وجهه مليو .

جتي سنڌي رهيا اتي سنڌي تعليم شروع ٿي . اسڪول ۽ ڪاليج ڪليا ته جو تعليم جو سلسلو رڪجي ويو هو ، اهو جاري ٿيو ۽ ائين شهري ۽ ڳوٺاڻن سنڌي هندن ۾ سنڌو مت جي لڳو ، ڇاڪاڻ ته تعليم ذريعي ئي نوڪرين جا دروازا کُلڻ جو امڪان هو .

جيئن مٿي چيو ويو آهي ته سنڌ ۾ جيڪي ڪانگريس جا ليڊر هئا اهي ذهني طور فرقيپرست هئا . هنن جي خيال ۾ ملڪ جو ورهاڱو ڌرم جي آڌار تي ٿيو ۽ سندن انومان هو ته اڳتي پڻ سياست جو بنياد ڌرم رهندو ۽ هاڻي جو مسلم ڀاڪستان تيار ٿيو آهي ته هندن لاءِ هندستان پڻ سياسي حقيقت آهي . ائين اڪثريت جا ليڊر ٿيڻ جي موهر ۾ هنن سنڌين کي صلاح ڏني ته هندستان ۾ جتي آهيو اتان جي مڪاني ماڻهن سان جذب ٿي وڃو .

اها هڪ تاريخي حقيقت آهي ته مهاڀارت جي زماني کان وٺي گنگا جمن واديءَ وارن سنڌين کي شڌ هندو ڪري تسليم ڪونه ڪيو آهي . سنڌين لاءِ اهو هڪ مسئلو هو . چاهين ته به هو شرثا رتي ڪري پئي قبوليا ويا . جذب ٿي وڃڻ جو هڪ طريقو اهو ڏسيو ويو ته

سنڌي ٻوليءَ جي مسلمانن کي لپي بدلائي ديوناگري ڪئي وڃي. حقيقت ۾ سنڌ ۾ آزاديءَ جي هلچل هلندي فرقيپرستيءَ جي ماحول ۾ دائود پوٽي سنڌي ماترائن (اعرابن) کي عربي وڪ تي اينائڻ جي پيشڪش ڪئي هئي ۽ ان جي رد عمل ۾ ڪن قديم پرست هندن سنڌي ٻوليءَ جي سنسڪرت جي بنياد جي خيال جي پوئواري ڪندي، سنڌي ٻوليءَ جي لپي مٽائڻ جي ڳالهه ڪئي هئي. هن جو هيءُ تحرڪ صرف هڪ سياسي پئٽرو هو. ان ۾ ڪا به عالميت، صداقت ۽ وشواس جو عناصر نه هو. پر اهو ساڳيو ويچار هندستان ۾ فرقيپرستيءَ جي سياست ۽ سنڌين کي جذب ڪرڻ جي خيال جي Corollor طور پيش ڪيو ويو. هن خيال جو ڪيئن وروڌ ٿيو، اهو هڪ الڳ باب آهي.

سنڌ جي عوام ورهاڱو عارضي طور قبوليو هو. ڪيترن کي اهو انومان هو ته جيئن اڳي جنگين وقت ڪتي محفوظ جاءِ تي پناهه وٺي هئي ۽ جنگ بند ٿيڻ بعد واپس اچي پنهنجا گهر ٻار وسائبا هئا، اهڙيءَ ريت هو واپس سنڌ ۾ وري اچي سگهندا. اڪثر قدرتي حادثن، پليگ ۽ ٻوڏ ۾ پڻ اهڙي صورتحال پيش ايندي هئي. ڪيترن پنهنجي مسلم دوستن کي گهر جون ڇاپيون امانت طور ڏنيون هيون.

سنڌي ليڊر اڪثر هندو ذهنت جي هئا ۽ سنڌ ۾ هندو سياست هندو مهاسپا وارن جي هٿ ۾ هئي، انهن هندستان جو ورهاڱو سياسي ۽ جذباتي سطح تي قبول نه ڪيو. انهن وٽ آزاد اڪنڊ ڀارت جو سهڻو هو. (گودسي جنهن مهاتا گانڌيءَ جي هٿيا ڪئي، ان جون هائينون اڃا تائين سندس گهر ۾ آهن ۽ سندس آخرين اڃا اها هئي ته سندس هائينون سنڌوءَ ۾ پرواه ڪيون وڃن ۽ سندس گهر وارن سندس هن اڃا کي اڳتي هلي پوري ڪرڻ جي اميد ۾ سندس خواهش جو مان رکيو آهي.) ائين نه سمجهڻ گهرجي ته مان گودسي کي هيرو ڪري پيش ڪري رهيو آهيان. صرف هندو مها سپا جي فلاسافيءَ جي ڳالهه آهي.

ڪلچرل سطح تي ڪيترين ناٽڪ ٽولين، ڪيترن ڳائيندڙ ٽولين ڪيترن شهرن ۾ وڃي پروگرام ڪيا ۽ سنڌ راڳ، سنڌي ناٽڪ جي لات قاتر رڪيائون ۽ سنڌين ۾ هڪ وشواس ۽ امنگ پيدا ڪيائون. هڪ جا اهم ڳالهه هن دؤران ٿي، اها هئا سنڌين پنهنجو اشت ديوتا ورڻ ديوتا 'جهوليلعل' وري ڳولهي ورتو ۽ جاتي ديوتا طور اپنايو. ائين سنڌين کي هڪ ڪلچرل سڃاڻپ ملي ويئي. هر ڪنهن بستيءَ ۾ جهوليلعل مندر منڊليون ۽ ميلائين لڳا.

هنن سنڌ تان هٽ ڪڍڻ کان انڪار ڪيو ۽ سنڌ، سنڌي ٻولي ۽ سنڌي لپيءَ جي مٿاڻن جي مخالفت ڪئي.

سنڌي جاتي ورهاڱي وقت (اٽڪل ڏهه لک) هندستان جي ڪنڊ ڪڙڇ ۾ پکڙجي وڙجڻ لڳي ۽ ڪنهن به قسم جو ڳنڍ سماج ۾ نه رهيو. ڪٽنب الڳ ٿيا، پيرن هيٺان زمين غائب. روايتن جي سلسلي ۽ سماج جي ايڪائيءَ ڪري شخص جا حفاظت محسوس ڪندو آهي، ان کان وانجهيل. جيئري رهڻ جي جدوجهد ۾ سنڌي شخص پاڻ کي تمام غير سلامت سمجهيو. اهڙيءَ حالت ۾ انسان جي جهوني ۾ جهوني روايت ٻولي سندن ذهني سهارو بڻي انسان ٻوليءَ کان سواءِ سوچي ئي نه سگهندو آهي. همت ۽ محنت سندن هٿيار بڻيا.

ورهاڱي وقت نوجوان تهئيءَ مان ڪي شاگرد جن جو لاڙو سماجواد ۽ ڪميونسٽ پارٽيءَ ڏانهن هو ۽ اتي سنڌ ۾ ٿي پنهنجي فيلسوفيءَ جي ڦهلاءَ جي لحاظ کان اخبارن ۽ رسالن ذريعي ادب ۽ ادبي هلچل سان وابسته هئا ۽ جن جي وابستگي جي. ايم. سيد جي هلچل سنڌ - سنڌين سان هئي ۽ جن سنڌ کي هڪ الڳ قوميت ڪري پئي تسليم ڪيو، انهن هن جذب ٿيڻ جي نعري کي غلط چئي للڪاريو ۽ هڪ تاريخي رول ادا ڪيو. اها ٽولي سنڌي ڪلچر جي غير ڪترپي ۽ عوام جي صوفي روايتن کان باخبر ۽ باشعور هئي. هتي هنن ادبي هلچل جي شروعات ڪئي. ڪنهن هڪ اڌ کي ڇڏي هنن ڪميونسٽ پارٽيءَ جي عملي سياست کي تالچلي ڏيئي پنهنجي زندگيءَ جا بهترن ڏينهن سنڌي ٻولي، ادب ۽ ڪلچر کي برقرار رکڻ جي هلچل کي ڏنا. انهن سان ڪي بزرگ اديب پڻ اچي شامل ٿيا.

جنهن هڪ مکيه حقيقت سنڌي عوام کي جذباتي طور هڪ ڪيو، اهو هو سنڌي ٻوليءَ کي پارٽي وڌان ۾ جڳهه نه ملڻ. ان غير تسليميءَ سنڌي ٻوليءَ جي حوالي ۾ سنڌي جاتيءَ کي هر ڏس ۾ نظرانداز پئي ڪيو. سنڌي ٻوليءَ جي تسليميءَ جي هلچل ڀارت ۾ سنڌين لاءِ محروميت جو احساس بريا ڪيو ۽ ائين سنڌي ٻوليءَ جي تسليميءَ جي هلچل شروع ٿي.

تاريخ جي آئيندي ۾ ڪيترا ئي جڳهه لڪل هوندا آهن. آئيندي بابت اڪثر اندازا ۽ اڳڪٿيون غلط ثابت ٿينديون آهن. تاريخ جي وهڪري کي هڪ پنهنجي نچ ۽ انوکي ادا آهي. سنڌ جي بزرگ ڪانگريسي اڳواڻن جي سوچ ته هندستان ۾ سياست جو دارومدار ڌرم

ٿيندو، پوريءَ طرح غلط ثابت ٿي. هندستان جي سياست جو آڌار ٻولي بڻي ۽ ذات پات بڻي. هن سڄي مساوات (ايڪويشن) ۾ سنڌي ڪٿي به ڪو جزو (فئڪٽر) ٿي نه پئي سگهيا.

جيئن مٿي لکيو ويو آهي ته سنڌي ادب، ڪلچر، سنڌي ٻوليءَ جي تسليميءَ جي هلچل ۾ ڪي بزرگ اديب ۽ نوجوانن جي ٽولي مک ۾ هئي. ڪنهن شهر ۾ ادبي ڪلاس شروع ٿيا، رسالو نڪتا ۽ سنڌي سميلن وقت ڪيترن ئي شهرن مان جڻا پهچڻ لڳا.

هن ئي وقت سنڌي نام نهاد ليڊر ٻوليوار راجن ٺهڻ بعد پاڻ کي اجايو سڃايو/ الڳ محسوس ڪرڻ لڳا ۽ سنڌيت جي هلچل، جنهن جي هنن مخالفت ڪئي هئي، ان هلچل تي قبضو ڪري ان جا سرمور بڻيا.

سندن زبان ۽ سندن وشواسن ۾ گهڻو تفاوت هو ۽ پنهنجي هٿ ڌرميءَ تي قائم رهي سنڌي ٻوليءَ جي ورهاڱي واري قدم ته ڀارت ۾ سنڌي ٻوليءَ جي لمبي ديوناگري هجي، ان تي قائم رهيا ۽ ائين ڀارت ۾ پڻ سنڌي جاتيءَ جو ورهاڱو قائم رکيائون.

آخر اٽڪل ويهن سالن جي جدوجهد بعد سنڌي ٻوليءَ کي ڀارت جي وڌاڻ ۾ جوڳي جڳهه ملي.

ڀارت جي ورهاڱي بعد جيڪا ٽهي جيڪا ٽهي هتي آئي، اها لڳ ڀڳ نه رهي آهي. هنن پنجاه سالن ۾ سنڌي جاتيءَ ۾ ٽي نيون پيڙهيون اچي چڪيون آهن ۽ سنڌي سماج جي سڄي رچنا (ڪمپوزيشن) بدلجي چڪي آهي. اسان جن سان مخاطب آهيون، اهي بدلجي ويا آهن. سندن وشواس، سندن ذوق، سندن شوق، سندن پسنديون—ناپسنديون، ائين ويهڻ، سڀاءُ سڀ الڳ آهن.

چيد ڪجي ته هاڻي سنڌي سماج جي حالت ڪهڙي آهي؟

گهڻا سنڌي هندستان جي جدا جدا شهرن ۾ مخصوص بستيون ٺاهي وينا آهن ۽ ائين ڪيترن ئي شهرن ۾ سنڌي بستيون آهن ۽ سنڌي سماج ۾ آسودگي اچي رهي آهي. ڪيترن ئي شهرن ۾ ريزڪي ڌنڌن ۾ خاص ڪري ڪپڙي، ڪرياني ۽ اليڪٽرانڪ واپار ۾ سندن اڪثريت آهي ۽ چانيلل آهن. هندستان جي آرٽڪل ترقيءَ جو فائدو واپار ۾ هن ڪلاس کي پڻ مليو آهي. پئسي اچڻ ڪري سندن خود ۾ وشواس موٽي آيو آهي. ننڍن شهرن ۾ رهڻ ڪري ننڍي شهري ذهنييت جا شڪار آهن. ديڪا ديڪيءَ، ريس، هوس، هڪ ٻئي سان

سماجي سطح تي چٽاڀيٽي ۽ ڪنزيومر ڪلچر جي دٻاوهيت ڏيکاريو پرستيءَ جو شڪار آهن پر سنڌي گهڻو تڻو شهري زندگي ماڻي رهيا آهن.

هرڪو دڪاندار فطرتي طور اهو چاهيندو آهي ته گراهڪ کيس پنهنجو ڪري سمجهي، تنهن ڪري سنڌين مڪاني ٻولين ۾ ماهريت حاصل ڪئي آهي ۽ ان ٻوليءَ جو سندن مادري ٻولي سنڌيءَ تي پڻ اثر ٿيو آهي. سنڌي ماڏير کي تاليجلي ڏني ويئي آهي ۽ ڪن ڳاڻن ۾ سنڌي اسڪولن کان سواءِ سندن تعليم جو ماڏير هندي ۽ ٻين پرائنڊن ۾ اتان جي مڪاني ٻولي آهي. هو سنڌي سڏيا وڃن ٿا. ٻيا کين سنڌي طور سڃاڻن ٿا. تنهن ڪري پاڻ کي سنڌي سڏائين ٿا. پنهنجي ڪلاس جي ڪردار موجب ڌرم جي ظاهري پهلوءَ کي اهميت ڏين ٿا ۽ ائين سنڌين جي جاتي ديوتا جهولييل جو ڏينهن ملهائين ٿا. پر ساڳي جوش سان گڻيش اتسو، گريا ۽ ٻيا مڪاني ڏن وار پڻ ملهائين ٿا. پاڻ ۾ مڪاني ٻولي (هندي علائقن ۾ هندي) ۽ مائٽن سان هندي ٻوليءَ ۾ گفتگو ڪن ٿا. اڪثر ٻارن کان جڏهن پڇجي ٿو ته جواب ملي ٿو ته سنڌي ڪجهه ڪجهه سمجهون ٿا پر ڳالهائڻ ۾ هٽڪ ٿي ٿئي.

اهو حال آهي هيٺئين مڊل ڪلاس جي سنڌين جو، پر مڊل ڪلاس ۾ پڻ جو طبقو مٿاهين سطح تي آهي. اهو ٻين جاتين جي ساڳئي اقتصادي حالتن وارن جيان پنهنجن ٻارن کي انگريزي ماڏير جي اسڪولن ۾ موڪلي کين انگريزي ٻوليءَ ۾ تعليم ڏياري ٿو. البت اسان وٽ نسبتي لحاظ کان ٻين ٻولين جي پيٽ ۾ هن ڪلاس جي اڪثريت آهي ۽ ٻين ٻولين کي پنهنجي رياست هئڻ سان گڏوگڏ اتي هاري، ناري، مزدور ۽ ٻيا سڀ طبعا موجود آهن، تنهن ڪري سنڌي ٻوليءَ تي هن رجحان جو جيترو گهرو اثر نمايان ٿئي ٿو، انهن تي اهو انگريزيءَ طرف پاڇ جو اثر اڻ لڪو ٿو ٿئي ۽ سنڌي ٻار جڏهن سنڌي ٻولي ڇڏي ٿو ته وٽائين سنڌي ڪلچر جو طور طريقو ڇڏائجي ٿو وڃي، جا حالت ٻين ٻولين جي ٻارن سان نه آهي. هڪ اهم ڳالهه جا سنڌين جي خلاف آهي، اها آهي ته اسان ڀارت ملڪ ۾ آدم جو اڌ سيڪڙو مس آهيون ۽ سوڀڻ ڇڙ وڇڙ حالت ۾.

ٻين ٻولين سان ڪيترائي سياسي، اقتصادي ۽ جاگرافيءَ جا حوالا کين مددگار آهن، پر سنڌين لاءِ اهي سڀ ڳالهون غير موجود آهن. تنهن ڪري اسان لاءِ اهو سوال هڪ اگري روپ ۾ ظاهر ٿي بيٺو آهي ۽ هڪ عجيب قسم جو لاپرواهيءَ جو عالم ڏسي رهيا آهيون.

هن پسمنظر ۾ هڪ ٻي ڳالهه جا ڌيان ڇڪائي ٿي، اها بلڪل مقئين بيان جي برعڪس آهي ۽ اچرج جهڙي ڳالهه چئبي.

سنڌي ٻوليءَ جي تسليميءَ جي هلچل دؤران هلچل جي اڳواڻن سنڌي ٻوليءَ کي ٻن ٻين ٻولين جيان هڪ جهڙا حق ڏيڻ جي گهر ڪئي هئي ۽ ائين مرڪزي سرڪار ۽ پرائنٽڪ سرڪارين کان گهرن جو سلسلو جاري رهيو. گجرات، مڌي پرديش، دهلي، اتر پرديش ۽ مهاراشٽر ۾ سنڌي اڪادميون آهن. کين لکن جي سرڪاري بجيت آهي ۽ مرڪز ۾ سنڌي ٻوليءَ کي اوج ڏيڻ لاءِ قومي ادارو راشٽريه سنڌي پاشا وڪاس پرېشد National council for promotion of sindhi language ڪيو ويو آهي. هيءُ سنڌي هلچل جي ڪاميابيءَ جو نتيجو آهي ۽ سرڪار پاران هڪ ساراهه جوڳو قدم آهي، پر هن جا ڪجهه اڻ وڻندڙ نتيجا پڻ نڪتا آهن.

اهي اڪادميون گهڻو ڪري سياستدانن جي ورسائڻ جو ساڌن بڻيون آهن ۽ هنن کي هلائڻ وارن کي ٻولي ساهت ۽ ڪلچر جي ڄاڻ يا بلڪل نه آهي ۽ جيڪڏهن آهي ته تمام سطحي آهي. ڪتابن لاءِ انعامن ۽ مدد جو سلسلو شروع ٿيو آهي. سيمينار ڪرايا وڃن ٿا. ورڪشاپ ڪيا وڃن ٿا. اهي سڀ پنهنجي ليکي سٺا ڪاريه آهن، پر ڇاڪاڻ جو بانيڪارن جو ادب ۽ ڪلچر سان ڪو سنهنڌو ڪونهي، تنهن ڪري معيار جو خيال نه رکي ياري دوستيءَ کي نڀاهڻ جو وڌيڪ خيال رکيو ٿو وڃي، جنهن جو لازمي نتيجو آهي مڪاني سطح تي ليکڪن جي گروهه بازي ۽ ڪيترن پينشنريدارن جي ليکڪ برادريءَ ۾ ٻوڏ جيان آمد. لکڻ هڪ ساڌا آهي، جنهن جو هڪ عرصو ٿيندو آهي. هرڪو ساهت پريمي شوق مان راتورات ساهتڪار نقو ٿي سگهي، پر اسان اهو ڪرشمو سنڌي ساهت ۾ ڏسي رهيا آهيون. ٻڌو ويو آهي ته سنڌي ساهت ۾ روز هڪ نئون ڪتاب نڪري رهيو آهي ۽ هڪ ڪتاب به سرڪاري ادارن کي ڇڏي ڪو خريد ڪرڻ لاءِ تيار ڪونهي. پڙهڻ جي ڳالهه ته الڳ جي آهي.

اهو ذهن نشين هجي ته جيڪي سنڌي طرف نئين سر ايندا انهن جو مطالعو انگريزي ۽ هندي ٻوليءَ ۾ ٿيل آهي. هو معياري ۽ نئين طرز تي پيدا ٿيل ادب ۽ عام معلومات جي ڪتابن کان واقف آهن ۽ ڪنهن خاص معيار جا ڪتاب ۽ سندن ذوق (ٽيسٽ) جو خيال رکي ادب رسائڻ جي ڪوشش ڪئي وڃي ته بهتر ڪم ٿيندو. ٻارن لاءِ ڪارٽون سنڌيءَ ۾ ڊب ڪري سگهجن ٿا. ائين هر ڪنهن عمر لاءِ موزون مواد پيدا ڪرڻ جي

جوابداري هموار ڪرڻي پوندي. ڇڻ ته نئين سر هڪ جنگ لڙائي پوندي ۽ ڪيترا ئي مورچا سنڀالڻا پوندا. هن سڄي ڪاريه ۾ Man power and resources لاءِ رٿا تيار ڪرڻ ضروري ٿيندي. (اڄڪلهه جو ساهت پيدا ٿي رهيو آهي، سو سٺ سالن جي عمر کان مٿي وارن جي ٽيسٽ جو آهي.)

هن حالت ۾ سنڌي ٻوليءَ جي عالمن، گهڻا گهرن ۽ دانشورن وٽ ڪهڙا / ڪي اڀاءُ آهن يا گريڪ ڊڪاٽ ناٽڪ جي پاتر جيان قسمت جي هٿ ۾ ڪيڏوڻا ٿي، اڳ لکيل ناٽڪ جو رول نباهيندا، يا پنهنجي لاءِ ڪورول، ڪورسٽو، ڪجهه ڦولھ، ڪا سوچ، ڪو پيڇرو ڳولھن جي ڪوشش ڪندا؟ هيءُ ڪوشش پڻ ان ڏس ۾ هڪ اڻ پوري ٿي سھين سمجھڻ گھرجي.

ڪي سڃھاءُ هت بحث لاءِ ڏجن ٿا.

ٻولي ۽ زمين جو اٽوٽ رشتو آهي. هر ٻولي ڪنهن زمين جي ٻولي ٿيندي آهي. البت اها پڻ حقيقت آهي ته ڪيترا ڪٽنب ۽ قبيلا صدين کان پنهنجو ملڪ ڇڏي وڃن بعد به پنهنجن گهرن ۾ پنهنجي ٻولي ڳالهائين ٿا، پر اهو صرف 'ٻولڻ' تائين ۽ اهو پڻ ان ئي صورت ۾ جا ان وقت پاڻ سان کڻي آيا، جنهن ۾ ٻيا ڪيترا ئي عناصر داخل ٿيل آهن. پر انڊسٽريل انقلاب ٻوليءَ جو سڄو مفهوم بدلائي ڇڏيو آهي. ارڙهين صديءَ ۾ ٻوليءَ جو مفهوم هن ويهين صديءَ ۾ بدلجي ويو آهي. ٻوليءَ ۾ نه صرف گهڻا ڪتاب ميسر آهن پر عوامي تعليم (ماس لٽريسي)، ۽ سماجي، سياسي ۽ ڪلچر جي حوالن ٻوليءَ کي گهڻا ئي رخ بخشيا آهن. تنهن ڪري ٻولي ۽ زمين جو رشتو پڻ اسٽيٽڪ نموني سوچڻ غلط ٿيندو.

جيئن وڻ پوٽا هڪ هنڌان پئي هنڌ پوکجي سگهجن ٿا، ٻي زمين کين اپنائي ٿي، البت ڦلڻ ڦولڻ کان اڳ سندن مرجھائڻ سڀاويڪ آهي. انهن ڦلن ڦولن ۾ نئين زمين جون پڻ ڪي خاصيتون اچن، اهو پڻ ضروري آهي ۽ ساڳي ڳالهه دماغي سطح تي ويچارڻ کي اپنائڻ سان لاڳو آهي. انهيءَ منطقي رستي تي هلندي جيڪڏهن اسان سنڌي ٻوليءَ جو پڻ ٽرانسپلاٽ ڪرڻ جو تصور ڪئي هلون ته زمين جو نه هئڻ هروڀرو تمام وڏي محدودگي شايد ثابت نه پڻ ٿئي.

بي ڳالهه آهي ٻوليءَ ۾ تحرڪ (مومينٽ) جي . اها حقيقت آهي ته اسان وٽ هندستان ۾ صرف هڪ ئي طبقو آهي . ٻوليءَ کي جيڪا طاقت ڳوٺن ۽ ڳوٺاڻن ۽ جدا جدا ڪرت ۾ رڌل ماڻهن ۽ گهڻي ڪنڊين استعمال مان هلندي آهي ، اهو رستو سنڌي ٻوليءَ لاءِ ڀارت ۾ في الحال بند آهي . جتي سنڌي رهن ٿا ، اتان جون ٻوليون آهستي آهستي سنڌي ٻوليءَ تي اثر ڪري رهيون آهن ۽ اهو اصول قبول ڪجي ته ٻوليءَ جو بگاڙو آخر ٻوليءَ جي شاهوڪاري وڌائي ٿو ته هروڀرو ايتري نراسائيءَ جو سبب نظر نٿو اچي .

هڪ ڳالهه جنهن کي اسان نظر انداز ڪيو آهي . اسان ڳالهه ٻوليءَ جي ٿا ڪريون ۽ صرف انهن کي سنڌي ڳالهائيندڙ قبول ٿا ڪريون ، جيڪي سنڌي هندو ورهاڱي وقت سنڌ ڇڏي آيا ۽ انهن جو اولاد ته اسان جي سڄي هلچل ٻوليءَ جي بنياد تي هڻڻ جي باوجود اڻ پوري آهي . هتي ڀارت ۾ پڻ سرڪاري طور قبول ٿيل سنڌي علاقا آهن . اهي آهن ڪڇ ، جيسلمير ، ٻاڙمير . ڪجهه ڪٿن لاءِ هڪ تصويري دنيا ۾ وڃون . هندستان جو ورهاڱو نه ٿئي ها ته هندستان جي ٻوليوار راجين جي برپا ٿيڻ سان اهي حصا سنڌ جا ٽڪرا نه هجن ها ؟

ڪيترن ئي سببن ڪري اسان جي تحريڪ جي اڳواڻن هن ڏس ۾ ڪابه پهل نه ڪئي آهي . هتي سوال ٻوليءَ جي حوالي ۾ هنن ڀاڱن کي پاڻ سان ڳنڍڻ جو آهي . ٻولي ۽ ڪلچر جي ليول تي انهن سان ڳنڍ پيدا ڪرڻ جي البت ٿوري گهڻي ڪوشش ٿي آهي ، پر هيءَ هڪ رستو آهي جنهن تي گهڻيون ئي ٽڪريون پليون ٻڌڻ جي گهرج تي سوچيو وڃي ۽ صاف سوچ سمجهه سان هڪ اٽڪشن پلان تيار ڪيو وڃي ته اڄ جي سنڌي ٻوليءَ جي 'جڪڙ' واري حالت مان ڪجهه راحت ملڻ جي اميد ٿي سگهي ٿي .

اڪل ڀارت سنڌي ٻولي ۽ ساهت سڀا اڪل ڀارت سطح تي پنهنجي جنون سان جدوجهد ۽ ساهت ۽ ڪلچر جي مدد ۽ واڌاري جو ڪم ڪري رهي آهي . ترتيب اتسو ، ناٽڪ اتسو ، سنگيت اتسو الڳ الڳ هنڌن تي ٿيندا رهندا آهن . اٽڪل به اڍائي لک روپيه ڪيترن ئي ڪيترن جي ماهرن کي ڏنا ويندا آهن .

انڊين انسٽيٽيوٽ آف سنڌالاجيءَ مان شروع ۾ چڱيون اميدون هيون ، پر هو هڪ اسڪول کولي ان ۾ الجهي ويا آهن ، پر اميد آهي ته جلد هن ماحول مان نڪري ايندا ، ڇاڪاڻ ته وٽن ڪيترن ئي ڪاربن کي ڪرڻ لاءِ سڀنا آهن ، پر محدود گيئون ۽ مجبورين پڻ ڪوڙ آهن .

مبئيءَ ۾ آل انڊيا ليول تي ۽ ڪيترن شهرن ۾ ڪيتريون سنگيت مندليون ۽ ناٽڪ مندليون آهن ۽ ائين مڪاني سطح تي سڀيتڪ اڄ متاثر لاءِ موجود آهن. پر سندن معيار ۽ شعور ساڳيو ڪونهي (ممڪن پڻ ڪونهي) ۽ نئين تهجيءَ کي پاڻ ڏانهن ڇڪڻ لاءِ اسمرت آهن. اسان جي پروگرامن ۾ اڪثريت ست سالن کان وڏڙن جي هوندي آهي.

سنڌي اخبارون پڻ چئن ڇهن پيڄن جون مڪاني سطح تي جام نڪرن. مڪاني سياست جي چهچتي کي ڪافي نمڪين بڻائين. ادبي رسالا مکيه طور تي آهن. جي ڪڏهن باقاعدي ته ڪڏهن دير اوڀر نڪرن ٿا، اهي آهن شري ناڪر ڇاڙا جي 'سپون'، هري موٽواڻيءَ جي 'ڪونج' ۽ انڊين انسٽيٽيوٽ آف سنڌالاجيءَ جي 'رچنا'. 'هندواسي' پڻ ستن مهاتمان ۽ ست پرشن کي شروعاتي ڏيڻ لاءِ باقاعدي نڪرندي آهي.

گذريل پنجاه سالن ۾ وقت به وقت ڪيترين سنسٿائن سنڌي بستين ۾ سنڌين کي سنڌي ٻولي سیکارڻ جا ڪلاس شروع ڪيا آهن پر انهن مان ڪو خاص ڪٽر تيل نه نڪتو آهي. اڄوڪي حالت ۾ سنڌي ٻوليءَ جي تعليم ۽ سنڌي سیکارڻ لاءِ ڪي اهم فيصلا ڪرڻا پوندا. منهنجي خيال ۾ ڪن اهم سوالن جو بدليل حالتن ۾ وري نئين سر جائزو وٺڻ تمام ضروري آهي.

(1) لپيءَ جو سوال :

(1) سنڌي ٻوليءَ جي لپي متاثر جي ڳالهه اڄ کان پنجاه سال اڳ پل ڪيترن ئي غلط سببن ڪري ڪئي ويئي هئي پر ان جا نتيجا هر ڪو ڏسي سگهي ٿو ته اڄ ٻوليءَ تان ئي هٽ ڪڍڻ جي نوبت اچي پهتي آهي. ڪن ڳاڻ ڳڻين بستين ۾ شايد سنڌي ٻوليءَ ۾ تعليم ۽ سنڌي ٻولي پاڙهي ويندي هجي پر عام طور سنڌي ٻولي خاص ڪري هندي علائقن ۾، مڌير پرديش، راجسٿان، دهلي، اتر پرديش ۽ گجرات ۾ پڻ نئي پاڙهي وڃي. به پيڙهيون اهڙيون آهن جي سنڌي ٻولي لکي پڙهي نتيون سگهن ۽ جي ڪن هنڌن تي سنڌي ديوناگريءَ ۾ پاڙهي ٿي وڃي ته اها اپنگ سنڌي آهي، جا سنڌيءَ طرف ڇاهه پيدا ڪرڻ بدران ٿاهه پيدا ڪري رهي آهي. ڪنهن به ٻوليءَ ۾ شوق پيدا ڪرڻ لاءِ ڪيترن ئي ڏاڪن جي ضرورت پوندي آهي ۽ اهي ڏاڪا ديوناگري سنڌيءَ لاءِ ادم موجود آهن. نتيجو سنڌين جي سنڌي ٻوليءَ طرف بي رخي ۽ لاپرواهي. ائين اسان به پيڙهيون وڃائي وينا آهيون.

(ب) جيئن اڳ ۾ ذڪر ڪيو ويو آهي ته وچولي طبقي جو مقناهن طبقو هر ٻوليءَ ۾ سنڌيءَ سوڌو انگريزيءَ طرف مائل آهي ۽ سنڌين ۾ ڇاڪاڻ جو هن طبقي جي اڪثريت آهي، سنڌي ٻوليءَ جي حوالي ۾ اها گهڻپير حالت جو روپ اختيار ڪري چڪي آهي.

(ب) سنڌين جا ڪيترا گهر ڏيسا ورن ۾ آهن. اتي ڪنهن به پارٽي ٻولي (ڪن هنڌن تي هنديءَ کان سواءِ) پاڙهن جو بندوبست ڪونهي. تعليم توڙي وهنوار جي ٻولي انگريزي آهي. سنڌي ڪٽنب ملڪ کان ڪٽيل آهن، پر ڪلچر سطح تي سجاڳ آهن، تن لاءِ ٻولي سکڻ جو ڪو طريقو نه آهي.

مٿئين صورتحال جي مدنظر اهو ضروري آهي ته اسان جيڪي به پيڙهيون وڃايون آهن ۽ اڳتي اها ڳالهه هڪ قائم حقيقت نه ڪئي، اسان کي سنڌي (ري ڪليم) واپس وٺڻا آهن. هن واپسيءَ لاءِ ڪي پليون (برجز) ٺاهڻ ضروري آهن. ان لاءِ ضروري آهي ته ٻولي طور سنڌي ٻوليءَ کي به وڌيڪ لپيون - ديوناگري ۽ رومن ڏيون وڃن، جن ذريعي سنڌين جي سنڌي ٻوليءَ طرف واپسي ممڪن ٿي سگهي. ائين ڪنهن مخصوص حالتن ۾ ڪن خاص حڪمت عمليءَ (Strategies) جي ضرورت پوندي آهي. هونئن ته سنڌي ٻوليءَ جي لپي اها ئي رهندي جا سنڌ وارا چاهيندا، ڇاڪاڻ ته هو چار ڪروڙ آهن ۽ ملڪ انهن وٽ آهي. هيءَ صلاح صرف ڀارت توڙي ڏيسا ورن ۾ خاص حالتن جي مدنظر ڏني ويئي آهي. ضروري آهي ته سنڌي هلچل جا اڳواڻ ۽ مفڪر هن ڳالهه تي دل کولي پريور نموني بحث ڪن ۽ سنڌي جاتيءَ جي حالتن جو هر طرح گهڻ ڪندو جائزو وٺڻ کان پوءِ ئي ڪنهن نتيجي تي پهچن.

پر منهنجي خيال ۾ ديوناگري ۽ رومن کي سنڌي ٻوليءَ جون واڌو (انڊيشنل) لپيون ڪري قبول ڪرڻ ضروري آهي. هڪ وار اسان اهو قبول ڪريون ته پوءِ هن فيصلي کي عمل ۾ آڻڻ لاءِ نتيجي طور هيٺيان قدم ترٽ ڪڍڻا پوندا.

(1) عالمن جي هڪ ڪاميٽي ٺاهي، سنڌي ٻوليءَ لاءِ ديوناگري ۽ رومن لپيءَ جو يڪ سرو معيار مقرر ڪرڻ ضروري ڪاريه ٿيندو، ڇاڪاڻ جو وقت پوندي سنڌي ٻوليءَ جي ڪيترن ئي اڪرن جي اچارن ۾ الڳ الڳ پراڻن ۽ ملڪن ۾ بدلاڻ اچڻ لڳو آهي ۽ جيڪڏهن جيئن ڳالهايو ٿا تيئن لکو وارو اصول اڻڀاريو ويندو ته هڪ ئي لفظ جي الڳ الڳ صورتخطي مروج ٿيڻ جو امڪان آهي، جا ڳالهه ٻوليءَ ۾ ڪافي مونجها رو پيدا ڪري سگهي ٿي ۽ ائين

ٻولي ڳنڍڻ جي ماڏيم بدران ويجهي جو واهڻ ٿي سگهي ٿي. تنهن ڪري عالمن ۽ پاشا وگيانين کي هڪ معيار مقرر ڪرڻو پوندو.

(2) بالغن جي تعليم جي طرز تي ڪورس تيار ڪري الڳ الڳ منزل ۽ عمر وارن لاءِ ڪتاب تيار ڪرڻا پوندا.

(3) صرف سنڌي آئيويٽا سيڪارڻ سان ڪم ختم نه سمجهڻ کپي. ان کان پوءِ پڻ ڪيترا فالو اپ ڪرڻ لاءِ هن ڪلاس لاءِ ڪين ساهتڪ / ڪلچرل مواد ڏيڻ جي رٿا تيار ڪرڻي پوندي. مون ويجهڙ ۾ هڪ ڪتاب پڙهيو آهي ”اٺن آئيڊيا آف انڊيا“، جنهن جو ليکڪ سنيل ڪلنائي آهي. منهنجي ڄاڻ موجب هو شري منوهر داس ڪوڙي مل جو پوٽو آهي. مون کي ڄاڻ نه آهي ته سندس عمر ڪيتري آهي. اٺين اسان وٽ سنگيت جي ڪيتر ۾ گهڻشمار واسوائي اڀري آيو آهي جو نوحوان ۽ سنجيدو شخص آهي.

(4) جتي ممڪن هجي ته اتي آر. ايس. ايس. جي طرز تي سنڌي ٻاريون شروع ڪيون وڃن، جيئن راندين روندين وندر ورونهن سان گڏوگڏ ٻارن جي من ۾ سنڌي هڻڻ جي فخر جو احساس پيدا ڪري سگهجي.

تمام اهم ۽ ٽڪڙو ڪم اهو ٿيڻ گهرجي ته اڄ ڪامپيوٽر ذريعي، هندي ۽ سنڌي ٻوليءَ ۾ چئنگ ۽ اي. ميل ڪري سگهجي ٿي، اهڙو سافٽ ويئر موجود آهي. سنڌي ٻوليءَ لاءِ اهو هارڊ ويئر موجود آهي، جنهن کي همٿائڻ کپي. يو. اين. او. ۾ ساڳئي وقت هڪ ٻوليءَ مان ٻي ٻوليءَ ۾ ترجمي جو ڪامپيوٽر ذريعي بندوبست آهي. البت ٻولين جو عدد محدود آهي. اها جاج ڪرڻ ضروري آهي ته اهڙو سافٽ ويئر پيدا ڪري سگهجي ٿو، جنهن موجب ڪامپيوٽر ذريعي سنڌي ٻوليءَ جو پنهنجي لپين ديوناگري ۽ رومن ۾ ٽرانسليٽريشن ممڪن ٿئي؟ جيڪڏهن اهو ممڪن ٿي وڃي ته هن ڪوچا ۾ پشسو سيٽائڻ سڪارٽو ٿيندو.

(پ) اقتصادي طاقت (ايڪانامڪ ڪلائوٽ)

ڪو وقت هو جو ملٽري طاقت جي پوٽواري ڪندي هئي. ٻن مهاڀاري جنگين بعد سياست ۽ ٽڏي جنگ جي پسمنظر ۾ اٽڪل اڌ صديءَ تائين نظريي (آئيڊيالاجيءَ) تاريخ جي چرپر ۾ اڳرائي حاصل ڪئي ۽ هاڻي اها حيثيت اقتصاديت کي آهي. سياست اقتصاديت جي پوٽواري ڪري رهي آهي ۽ مکيه رول اقتصاديت کي مليو آهي ۽ ائين

گلوبلائيز ٿرست ۽ اوپننگ اپ ۽ مارڪيٽ ايڪانامي - سياسي - ملڪي ۽ انٽرراشٽريشن جو هڪ نئون جوڙ پيدا ڪري رهيا آهن.

جيئن اڳي چيو ويو آهي ۽ وري دهرائجي نه هندستان ۾ ۽ هندستان مان ٻاهر ڏيساورن ۾ وسيل سنڌي هڪ واپاري قوم آهن ۽ آرٽڪ سرشتي جا فائدا هن ڪلاس کي گهڻي ۾ گهڻا مليا آهن. ملڪ ۾ سيڙپ وجهڻ جو جوڳو فائدو وٺڻ لاءِ پرديس ۾ وسيل پين پرائنن جا نواسي پنهنجن سياسي رشتن ناتن ڪري ڪيتريون سهوليتون حاصل ڪري رهيا آهن. جا ڳالهه سنڌين لاءِ ڏکي آهي. کين اهي سهوليتون هر ليول تي خريد ڪرڻيون ٿيون پون. وڻن مالي طاقت آهي پر مالي طاقت بنا سياسي طاقت جي مدد جي کين ولرنيل بڻائي رهيا آهن. هندو جا پائرن ڪنهن نموني هن ڪلاس جي اڳواڻي ڪرڻ جي ڪوشش ڪئي. جيئن سنڌي جاتيءَ جي يڪمشت ۽ گڏيل مالي طاقت جي ذريعي اڳواڻي حاصل ڪري سگهن ۽ پنهنجي ۽ جاتيءَ جي مالي طاقت جي آڻ مچائي ان کي آزمائي ڏسن. نتيجا هر ڪنهن لاءِ ڏسڻ جوڳا آهن. اثر رسوخ خريد ڪرڻ لاءِ جڻ هڪ سوڙهي ۽ اٽانگي رستي مان گذرڻو آهي. البت لوڪل سطح تي اهو اثر رسوخ خريد ڪرڻ جو طريقو سنڌي واپاري جاتيءَ لاءِ ڪمائڻو ثابت ٿيو آهي. پر هيءَ رستو آخر خطري کان خالي نه آهي. تنهن ڪري هڪ يڪو پلٽنفرام ناهي. پنهنجي مالي طاقت جو مظاهرو ڪن ۽ پاڻ کي سنڌي ٿي آرگنائيز ڪن. اهو سندن ئي فائدي ۾ آهي. اهو احساس منجهن پيدا ڪرڻ ضروري آهي ۽ واپاري ليول تي پڻ تاريخي حالتون سنڌين کي گڏ ٿيڻ لاءِ مجبور ڪن. اهڙي امڪان کان انڪاري نٿو ٿي سگهجي.

(ت) نئين ليڊر شپ جي ضرورت

هاڻي جي شخص سنڌيت جي هلچل سان ڳنڍيل آهن. سي گهڻو ڪري اٽڪل ستر ۽ پنجاسي سالن جي عمر کي وڃي رسيا آهن. دعا ته هر ڪواهاڻي گهرندو ته اڃا پڻ وڏي حياتي مائين. پر حقيقت ته اها آهي آخر ڪي سنڌائين؟

هنن سڄاڻ سڄڻن جن پنهنجي جواني قوم لاءِ قربان ڪئي، انهن جي ۽ اڄ جي ٽهيءَ ۾ ٻن پيڙهين جو فرق آهي. سپاويڪ نئين ٽهيءَ کي صورتحال ڏسڻ جو الڳ طريقو آهي. سندن خيال، سندن مسئلا، سندن حل، سندن راهون جدا آهن. اڄ جي ليڊر شپ ۽ اڄ جي پيڙهيءَ جو پاڻ ۾ وارتالاپ (ڪميونيڪيشن) ٿئي چڪو آهي. نه چاهيندي پڻ هڪ شيشي جي ديوار وچ ۾ آهي، جو هڪ ٻئي جو آواز پڻ نٿا ٻڌي سگهون.

اهو چوڻ ته اسان جي ساهتڪ / ڪلچرل هلچل کي، سنڌي سڃاڻپ ۾ وشواس رکندڙ هلچل کي نئين ٿيڻ جي رهنمائيءَ جي ضرورت آهي عيان کي بيان ڪرڻ ٿيندو. اسان جي ڪن دوستن جا ٻار هاڻي جذباتي سطح تي هن هلچل سان لڳاءُ رکڻ لڳا آهن. هن ڏس ۾ هڪ رت دماغ ۾ آئي آهي، جا مان اوهان سان ونڊڻ چاهيندس.

اتر جي ڌيءَ آشا چاند دٻئيءَ ۾ رهندي تمام سٺو ڪم ڪري رهي آهي. ڪيرت جو پٽ ارون ڪيرت جو ٻانهن پيلي ٿي پيو آهي. سندر اڳڻائيءَ جو پٽ هڪ وڏي عهدي تي آهي ۽ پنهنجي اثر رسوخ سان جذباتر طور سنڌي هلچل سان ڳنڍجي ويو آهي. ومي سدارنگائي سنڌالاجيءَ مان اتساهت ٿي سٺو ڪم ڪري رهي آهي. موتي پرڪاش جو پٽ شريڪانت پنهنجي سر سنڌي ٻوليءَ جو هڪ مڃيل شاعر آهي. (منهنجو مقصد موروثي ليڊر شپ نه آهي. اهي نالا جيڪي سجهيا آهن، اهي لکيا آهن. لسٽ ۾ ٻيا گهڻا نالا اچي سگهن ٿا.) اهڙن ٻي پيڙهيءَ جي سنڌين جو هڪ ميڙ ڪوٺائي، هڪ هنڌ گڏ ڪري هڪ برين اسٽارمنگ اجلاس جو بندوبست ڪرڻ گهرجي. مٿين ڪاٻ پابندي نه هئڻ گهرجي، ڀل ته پنهنجي بحث جا مدا پاڻ ڳولهي. پنهنجي ارد گرد جي سماج جو چيڊ ڪن، مسئلن تي آڱر رکڻ، پنهنجي نظر سان منجهيل ست کي وري نئين سر سلجهاڻڻ جي ڪوشش ڪن ۽ ڪنهن نموني سنڌي جاتيءَ جي اڳيان هڪ نئين مجموعي ليڊر شپ جي صورت ظاهر ٿئي ۽ ممڪن آهي ته ائين لات مان لات پيدا ٿئي جا تين پيڙهيءَ تائين پهچي. اهو نه وسارڻ گهرجي ته ڪو به اولاد پنهنجي ماءُ پيءُ جي آزمودي موجب نه جيئندو آهي. هر شخص ۽ هر پيڙهي پنهنجي زندگيءَ جي طرز ۽ رستو پاڻ ٺاهيندي آهي.

(ٺ) ٿنڪ ٿنڪ جي ضرورت

اڳي هلچل جي اڳواڻن لاءِ اهو ممڪن هوندو هو ته هو خود پڙهيل ڳڙهيل ۽ عالم هجن. سندن ڄاڻ ۽ انپو گهڻ پاسو هجي. ايترا سياڻا ۽ بيدار هجن جو پنهنجي ليکي صحيح فيصلا ڪري سگهن، جيتوڻيڪ اڳين راجائن ۽ حاڪمن وٽ پروهن، ديوانن، وزيرن ۽ صلاحڪارن جو هڪ اٿالو هوندو هو.

هاڻي هن ڄاڻ جي وسٽو (انفارميشن ايڪسپلوزن) جي يگ ۾ ۽ الڳ الڳ وڏين جي ماهرن جي يگ — جتي هر ڪو ماهر پنهنجي وڏي ڪم ڪري ٿو ۽ ننڍو بڻائي ان بابت گهڻي ۾ گهڻي ڄاڻ رکي ٿو، ڪنهن به شخص يا سنسٽا لاءِ سڀ پڙهڻ ممڪن نه آهي. اڄ هر

سنسٽا ۽ هر هلچل کي انهن ڪن ڄاڻو ماڻهن جي ضرورت پوندي آهي جي پنهنجي وشيه ۾ ماهر آهن جو وقت تي ڪنهن به ڪيتر بابت جديد، تز ۽ گهڻ پاسي ڄاڻ ميسر ڪري سگهن ۽ اهڙن شخصن جي مجموعي کي چون ٿنڪ ٿنڪ (ڄاڻ — ويچار پندار). اڄوڪي حالت ۾ جيڪڏهن سنڌيت جي هلچل کي باقاعدي ڪنهن انتظام هيٺ، پيشيور (پروفيشنل) نموني هلاڻو آهي ته اهو ضروري آهي ته هلچل لاءِ الڳ الڳ وشين جي ماهرن جو گروپ ٺاهيو وڃي، جنهن ۾ اتهاسڪار، سماج شاستري، فنڪار، ودوان، اقتصاديت جا ماهر ۽ ٻين وشين جاڄاڻو، ڊسپلينس جا ڄاڻو شامل هجن. اهو ضروري نه آهي ته اهي سڀ شخص سنڌي هجن. ٻين ٻولين جي ماهرن جي مدد پڻ وٺي سگهجي ٿي.

(ٺ) سهڻي کان اڳ جنهن مکيه ڳالهه ڌيان لهڻو، اها آهي ته هندستان ۾ ”مارگ“ ۽ وڊيشن ۾ ”گئلاپ“ جهڙين ڪمپنين کان سنڌي سماج جي سروي ڪرائي، سنڌي سماج جي جدا جدا پهلن بابت اسٽڊي تيار ڪري هڪ سنڌي سماج جو پروفائيل وقت به وقت اپ ڊيٽ ڪجي. انگن، اکرن ۽ رجحانن جي ڄاڻ پوڻ کان پوءِ ئي، ان سماج کي رسڻ لاءِ رستو ٺاهي سگهيو. آخراسان جي گفتگوءَ جو نشان ڪير آهي اها ڄاڻ به تمام ضروري آهي.

اهي ته ٿيا منهنجا سجهاءُ (سڃيشنس) اسان وٽ چيد ڪرڻ وارن، رستي ڏيکارڻ وارن، ڪرسيءَ تي ويهي ويچارن ۽ فيلسوفيءَ جا بيان جاري ڪرڻ وارن جي ڪابه ڪمي نه آهي. آخر جيڪڏهن مٿين ڳالهين مان ڪجهه به ڪرڻو آهي ته آخر ڪير ڪندو؟

اڄ اسان وٽ آل انڊيا ليول تي سنڌيت لاءِ ٽي سنسٽائون ڪم ڪري رهيون آهن.

(1) اڪل ڀارت سنڌي ٻولي ۽ ساهت سڀا، جئپور.

(2) انڊين انسٽيٽيوٽ آف سنڌالاجي، آڊيپور، گانڌيڌام (ڪڇ)

(3) راشٽريه سنڌي پاشا وڪاس پريشد نئين دهلي (N.C.P.S.L.)

ٽيون نمبر سنسٽا سرڪاري سنسٽا آهي. کيس پنهنجي نيتي ۽ پنهنجو

مخصوص سرڪاري ڪم ڪرڻ جو طريقو آهي.

اڪل ڀارت سنڌي ٻولي ۽ ساهت سڀا ۽ انڊين انسٽيٽيوٽ آف سنڌالاجي اهي ٻئي سنڌين جون پنهنجون سنسٽائون آهن، جن جي واڳ ڏور سنڌي ٻوليءَ سان ثابتي وفاداريءَ وارن ڪارپردازن جي هٿ ۾ آهي ۽ سنڌي هلچل جو ڪرنگهيو ليڪڪ برادري هنن سنسٽائن سان ڳنڍيل آهي. اهو ضروري آهي ته انهن ٻنهي سنسٽائن ۾ جي دهراءِ جا ڪم آهن، سي

ختم ڪري ، هڪ نموني ڪو ڳنڍ پيدا ڪري ڪو آرڊينيشن پيدا ڪرڻو پوندو ۽ هڪ اڳواٽ رٿيل رٿا موجب جدا جدا ڪيتر ورهائي ڪم جي ورهاست ڪرڻي پوندي . ٻنهي سنسٽائن کي پروفيشنل ليول تي آڻڻو پوندو . هونئن قرباني تمام وڏي وٽ آهي ، پر قربانيءَ جو جذبو شخصي ٿيندو آهي ، جنهن کي انسٽيٽيوشنلائيز نه ڪري سگهيو آهي . ادارا اڳتي به هلاڻا آهن ۽ هڪ نئين رٿيل مقصد کي برثواب ڪرڻ لاءِ هلاڻا آهن . ڪن خوابن کي ساڪار ڪرڻ لاءِ هلاڻا آهن ۽ نئين سوچ نئين طرز تي هلاڻا آهن .

ڇا اهو ممڪن ٿي سگهندو؟

ڇا هن لاءِ گهريل ناٽو ملي سگهندو؟

ڪير ڪندو؟

اهي سڀ سوال آهن .

جواب اميد ته بحثن مان پيدا ٿي ايندا .

(نوٽ : هيءُ پيپر سال 2000ع ۾ تيار ڪيو ويو هو . افسوس ته هن پيپر تي

بحث اڳتي وڌي نه سگهيو . - موهن گيهائي .)

اوائلي سنڌي سڀيتا

ڀارت ۾ سنڌي جاتي سڄي آدم جواڏ سيڪڙو آهي ۽ سڄي ملڪ ۾ ٽريل پڪڙيل حالت ۾ آهي. ڏکين حالتن جي باوجود سنڌي جاتي آرٽڪ طور بي نظير ترقي ڪئي آهي، پر جاتيءَ طور هڪ الڳ سڃاڻپ جي سنگهرش ۾ رڌل آهي.

هن پسمنظر ۾ نئين تهجيءَ کي اهو ٻڌائڻ ضروري ٿيو پوي ته اوهان هڪ عاليشان ۽ عظيم دنيا جي جهوني سڀيتا جا وارث آهيو. اوهان جي ٻولي دنيا جي شاهوڪار ٻولين مان آهي ۽ سنڌي ساهت دنيا جي ڪنهن به ٻوليءَ جي ساهت سان برميچي سگهي ٿو.

ويهين صديءَ جي شروعات ۾ عالمن ٽن ملڪن جي سڀيتائن کي جهوني سڀيتا وارا ملڪ ليکيندا هئا، اهي هئا، نيل نديءَ جي ڪناري تي مصر، يورپي ۽ ٽانگريس ندين جي ڪنارن تي بئبيلونيا (بابل) ۽ ٽينگسي ۽ هوانگوندين جي ڪناري تي چين. پر 23- 1922ع ۾ سنڌ ۾ لاڙڪاڻي ضلع ۾ ڏوڪري اسٽيشن ڀرسان کوٽائي ڪندي قديم آثارن جي ماهرن کي جنهن سڀيتا جو ثابتيون مليون، ان ڀارت کي اڳين سڀني سڀيتائن ۾ جهوني ۾ جهوني مرڪز طور ظاهر ڪيو ۽ ائين سنڌو ماڻهيءَ جي سڀيتا جنهن کي موئن جي دڙي جي سڀيتا ٿا چون (مائونڊ آف ڍڍ) ان دنيا جي اتهاس ۾ هڪ نئون ورق ورايو. هن کوجنا جو سهرو آهي سر جان مارشل شور ۽ شري راکلداس بئنرجيءَ جي سرتي، جن موهن جي دڙي جي کوٽائيءَ جي سربراهي پئي ڪئي.

موهن جي دڙي جي کوٽائيءَ مان معلوم ٿيو آهي ته هتي ست شهر هئا ، جن جا آثار هڪ ٻئي مٿان ڏنا ويا آهن . سنڌونديءَ ۾ ٻوڏ سبب هڪ شهر ناس ٿي ته ٻيو شهر ٻي اڏيو ويو . ائين انومان آهي ته اهو شهر واپار يا پيڻ ڪن سببن ڪري تمام اهم هوندو جنهن کي ڇڏڻ لاءِ اتان جا رهواسي تيار نه هئا .

پنج هزار سالن کان مٿي هيءُ شهر ويهين صديءَ جي نئين طرز تي ٺهيل شهرن جهڙو آهي . ڇا ته گهر ، رستا ، بازاريون ، پاڻيءَ جي نيڪال جو نمونو ، وندر جون جايون ، سڀ نئين شهر جي رٿا موجب ٺهيل آهن . رستا ڪشادا هڪ ٻئي جي آڻهون سامهون آهن ۽ گهٽيون هڪ ٻئي جي آڻهون سامهون ڦٽن ٿيون . پاڻيءَ جي نيڪال جون ڪسيون ڍڪيل آهن . عمارتن ۾ انهن جون پٿيون ٽولهه ۾ اٺ ڏهه فوٽ آهن ۽ تلاءُ 29 فوٽ ڊگهو 22 فوٽ ويڪرو ۽ 8 فوٽ گهرو آهي . ڀروارن ڪمرن ۾ هڪ ڪوھ آهي ، جنهن جو پاڻي اڄ پڻ ڪم آڻي سگهجي ٿو .

اتان جي ماڻهن کي زيورن جو تمام گهڻو شوق هوندو هو . هر قسم جا زيور لڌا ويا آهن . انهن زيورن لهن بعد سر جان مارشل ان وقت السٽريٽيڊ لنڊن نيوز ۾ لکيو هو ته :

The gold ornaments are so well finished and so highly polished that they might come out from Bond street jeweller , rather than a pre historic House of 5000 years ago . (Feb.27 . 1926)
 ته فينيستائي ۽ ڪاريگريءَ سان جوڙيا ويا آهن ۽ سندن پالش ايتري اعلى درجي جي آهي جو لڳي ٿو ته هو اهي باند اسٽريٽ (لنڊن) جي دڪان مان آندا ويا آهن ۽ نه ڪنهن پنج هزار سال پراڻي گهر مان .

جنهن بيءُ ڳالهه تمام گهڻو ڏيان چڪايو آهي ، اهي آهن مهرون ، جن تي ان وقت جي لپيءَ ۾ اکر اڪريل آهن ، جا ٻولي ۽ لپي اڃا تائين نه پڙهي وئي آهي . جڏهن ماهر اها ٻولي پڙهي سگهندا ته اتهاس جي ڪيترن ئي حيرت انگيز ڳالهيون تي روشني پوڻ جو امڪان آهي . مهربن تي ڪيترن ئي جانورن جا چتر آهن . انومان آهي ته اهي سينگار جو ڪم ڏينديون هيون يا اهي ان وقت جي ناڻي جا سڪا آهن . هتي ڪنهن جو هنر پڻ ڪماليت تي پهتل هو ۽ سرون ته عاليشان آهن ۽ ڪيترن ئي ٿانون ۽ ٺڪرين تي دلڪش چٽسالي ٿيل آهي .

موئن جي دڙي جا رهواسي ديوي ماتا ۽ شولنگ جي پوڄا ڪندا هئا ، اهڙو انومان آهي . وڻن ٽنن جي پڻ پوڄا ٿيندي هئي . وڻ ٽڻ ، ڦل ، ڦول ۽ جهنگل هن سرشتيءَ ۾ ڪيتري

اهم جاءِ والارين ٿا ، اهو احساس ان وقت جي سنڌين ۾ پڻ هو . اهو احساس هاڻي انٽرراشٽريہ سطح تي ٿيڻ لڳو آهي ۽ هر ملڪ ۾ دوش ۾ ختم ڪرڻ لاءِ وڻن کي نه ڪٽڻ ۽ جهنگلن جي حفاظت ڪرڻ جي ڳالهه ڪري رهيو آهي .

جيئن ته آڳاٽيون سڀيتائون ندين جي ڪنارن تي هيون . جل جي پوڄا پڻ جهوني آهي . ائين ظاهر آهي ته درياھ شاھ جي پوڄا جو سلسلو گهٽ ۾ گهٽ پنج هزار سالن کان پڻ پراڻو آهي .

عجب جي ڳالهه اها پڻ آهي ته سنڌو ماڻھو مان ڪنهن به قسم جا هٿيار ڪونه مليا آهن . ان مان ظاهر ٿو ٿئي ته اها هڪ امن پسند سڀيتا هئا ۽ سنڌواسين جو لاڙو سڀيتا ۽ بهترين زندگي بسر ڪرڻ ڏانهن هو . ان وقت جي سڀني سڀيتائن سان سنڌين جو ان وقت پڻ ناتو رهيو هو ۽ ائين سنڌين جي وڻن واپار ڪري پرڏيهه ۾ وڃڻ جي پرمهر پڻ ڪافي پراڻي آهي .

سنڌ جي تاريخ مان ٻيون ڪيتريون اهم ڳالهيون هن ريت آهن .

ويڊن ۾ جن کي پٺي لوڪ ڪري ڪوچيو ويو آهي ، سي سڀ حقيقت ۾ سنڌي واپاري هئا جي فينيشنس طور ان وقت سڄي دنيا ۾ پڪڙجي ويا ۽ ان وقت انٽرراشٽري واپار جي ٻولي اها ئي بڻي .

ويڊن جي رڃا سنڌو نديءَ جي ڪناري تي ٿي آهي . جيڪي دنيا ۾ جهوني ۾ جهونا رڃيل گرنت آهن . سنڌ جي راجا سماس سڪندر اعظم جو خوب مقابلو ڪيو ۽ جنگ ڪندي شهيد ٿي ويو پر ان نه مڃيائين .

البرونيءَ پنهنجي ڪتاب انڊيڪا ۾ سنڌو سنبت جو ذڪر ڪيو آهي جو سندس دوري وقت يارهين صديءَ ۾ مروج هو . ماهرن جو چوڻ آهي ته عيسوي سنه 626 جي ڇيٽ جي پهرينءَ تي سنڌو سنبت جي شروعات ٿي هئي .

سنڌي سنگيت ايران جي بادشاهه بهرام گور کي ايترو متاثر ڪيو جو پنهنجي شاديءَ جي موقعي تي سنڌ جي راجا کان سنڌي سنگيتڪارن جي قبيلي جي گهر ڪيائين . آهستي آهستي هو دنيا جي ڪيترن ئي ملڪن ۾ پڪڙجي ويا ۽ سرن جر هڪ جهڙائيءَ تي ڪوچا ڪندي اهو معلوم ٿيو آهي ته اسپين کان ٿو ڄاڻدا ۽ سنڌي ڀيروءِ جا سر ساڳيا آهن ۽ جيسي لوڪ پڻ جي سڄي يورپ ۾ پڪڙيل آهن ۽ وڻن راڳ جي دلڪش ۽ روح کي لپائيندڙ

پر ميرا آهي ، اهي پڻ سنڌي بنياد جا آهن . ڪجهه سال اڳ شري پڳوان گدواڻيءَ انگريزيءَ ۾ ناول لکيو هو ” رٽرن آف د آرينس “ جنهن ۾ هن صاحب پنهنجي مهاڳ ۾ لکيو آهي ته سندس ڪوجنا ۾ کيس يورپ جي جيسين جو سهڪار مليو آهي ، جن پنهنجا لوڪ گيت وٽس موڪليا پئي آهن ۽ هو ڪوجنا ڪري ان نتيجي تي پهتو آهي ته سنڌو ماڻهيءَ جي سڀيتا گهٽ ۾ گهٽ اٺ هزار سال جهوني آهي .

هڪ اهم ڳالهه اها آهي ته سنڌي وشال هردي وارا آهن ، ذات پات ۽ چوت چات کان پري آهن ۽ اهو ڪڻ سنڌين کي هند جي ٻين ڪٽر پرست لوڪن کان الڳ ڪري ٿو بيهاري . ڇا ڪنهن جاتيءَ جو ماضي ايترو عاليشان آهي ۽ جنهن اتياس تي ۽ ڪيترين ڳالهين تي فخر ڪري سگهجي ٿو ، ڇا اهڙي جاتيءَ جو آئيندو اونداهو آهي ؟ اهو ممڪن آهي ؟ ان جو جواب آهي ته وقت پري نه آهي ته اسان سنڌي پڻ سنڌي هئڻ تي فخر محسوس ڪريون ۽ گات اوچو ڪري چئون ” اسان سنڌي آهيون . “

(آڪاشواڻي پوپال تان نشر ٿيل)

سنڌ جو آزاديءَ جي هلچل ۾ رول (هڪ ڪئپسولي احوال)

ڀارت جي آزاديءَ جي هلچل ڏيس جي هر حصي سان گڏ سنڌ به پنهنجو رول ادا ڪيو آهي. 1857ع ۾ شڪارپور، سکر ۽ حيدرآباد ۾ سپاهين آزاديءَ جو جهنڊو بلند ڪيو ۽ عوام ان کي ساٿ ڏنو. انهن کي ڪهڙي نموني توڻن جي منهن سان ٻڌي موٽ جو ڪاڄ بڻايو ويو ” انهن جا اکين ڏنا احوال موجود آهن. ان وقت عام چوڻي مشهور ٿي، فرنگ مارئي فرنگ (فريب) فريب پٿاريو، سوداگر ٿي آيو. 14 سيپٽمبر 1857ع تي نيتوانفٽريءَ جي 21 ريجيمينٽ ڪراچيءَ ۾ بلو ڪيو ماڻهو توڻن سان اڏايا ويا. ڪي ڦاهيءَ ڇاڙهيا ويا. 1885ع ۾ پهرين ڪانگريس ۾ سنڌ مان ٻه ڊپليگيٽ ڏيارام چينمل ۽ اڏارام مولچند شامل ٿيا. 1886ع ۾ ڪلڪتي ۾ هيرانند شوقيرام ۽ ديوان گوڻند بخش. 1893ع ۾ ايلن. او. هيوم (جنهن ڪانگريس جو پايو وڌو) ساڌو هيرانند کي لکيو ته مون کي ٽي نالا مليا آهن ” هڪڙو اوهاڻ جو ۽ ٻه ٻيا، جن ۾ هڪ هو شري تهلرام ڪيمچند جيڪو سنڌ ۾ انڊين نئشنل ڪانگريس جو ڪارڊ هلائي سگهي ٿو. ممبئي پرائنٽڪ ڪانگريس 1895ع ۾ ڪراچيءَ ۾ ڪئي ويئي. آجيان ڪميٽيءَ جو چيئرمين هو ميرالله بخش خان ٽالپر ۽ ڪانفرنس جو صدر هو نارائڻ جي. چندورڪر. خاص بهرو ورتو هرچندراءِ وشنڊاس ۽ غلام علي ڇاڳلا.

1905ع ۾ بنگال جو ورهاڱو ٿيو. 1906ع ۾ ڪلڪتي ۾ ڪانگريس جو

اجلاس ٿيو، ان اجلاس ۾ سوديشي ولايتي ڪپڙي جو بائڪاٽ قومي سڪيا ۽ تعليم تي
ٺهراءُ بحال ٿيا. هن ۾ گرم ڌڙپڻ شامل ٿي. لال-بال-پال.

حيدرآباد سنڌ ۾ ڪن جوانن ڪاروائي شروع ڪئي ۽ 'وندي ماترم منڊلي' برپا
ڪئي ويئي. هن منڊليءَ جا مکيه ڪاريه ڪرنا هئا لالچند امرڌنو مل، جيوترام بي. ڪريالائي،
جوهرمل تي. منسڪاڻي، جهمت مل جڳتياڻي. لالچند امرڌنو مل حيدرآباد جي نوڊيالپه ۾
ماسٽر هو، هن ڊيس پريم جي وس ٿي وندي ماترم جو ڪم ڪرڻ لاءِ ماسٽري ڇڏي ڏني.
شاگردن چوڻي ۾ گدوڻائيءَ ۽ ٽولارام بالائي جن اڳتي هلي نالو ڪڍيو، انهن هن وندي ماترم
منڊليءَ پاران ڪراچيءَ ۽ حيدرآباد ۾ ڪيترا ئي ميٽ ڪري آزاديءَ جي هلچل جو پيغام
پهچايو.

خبر نه آهي ته ڇو هوڻڻهار شخص جوانيءَ ۾ ئي هليا ويندا آهن. اسڪول ڇڏي
ٽولارام بالائي سنڌ جي ڳوٺ ڳوٺ ۾ وڃي پنهنجي قومي گيتن ۽ پر اثر تقريرون ڪري،
گيت ڳائي آزاديءَ جو پيغام ڦهلائيندو رهيو. هن هڪ اخبار پڻ ڪڍي، جنهن جو نالو 'ماتا'
رکائين. آخر 29 سالن جي عمر ۾ سوامي رام تيرت وانگر جل سماءَ ۾ ورتائين.

لالچند امرڌنو مل سنڌي ادب جو برک ليکڪ آهي، سوديشيءَ تي سندس لکيل
ناٽڪ ۽ گيت عوام ۾ خوب پسند ڪيا ويندا هئا ۽ عام ۽ خاص پيا جهونگاريندا هئا.

حيدرآباد ۾ سوديشي اسٽور کوليو ويو، هڪ هڪ روپي جا شيئر وڪڻي ڏهن
هزارن سان اسٽور شروع ڪيو ويو، جتي قومي ديوانا اچي گڏ ٿيندا هئا ۽ رٿون رٿيندا هئا.
لالچند امرڌنو مل ۽ سندس ساٿي ڪلهن تي کاڌيءَ جا ٽاڪيا کڻي گهر گهر ۾ وڃي وڪڻندا
هئا.

سنڌ ۾ پهريون سياسي مقدمو 1909ع ۾ داخل ڪيو ويو. ٿيوائين ته ٻين سنڌ
پروائشل ڪانفرنس وقت لوڪمانيه تلڪ جي ويچارن تي هڪ ڪتابڙي "سوديشي هلچل يا
محب-اي-وطن سريجت تلڪ جا رايا" ڇپائي ورهائي ويئي. ليکڪ گورڊن شرما هو ۽ اها
ڪتابڙي ديش پڳت ويرو مل بيبگراج جي پريس مان ڇپي هئي ۽ ڇاپيندڙ هو چيتومل هريرام
سرڪار کي اها ڪتابڙي ديش دروهي قرار آئي. گورڊن شرما کي 5 سال جيل ۽ ڪاري پائيءَ
جي سزا، ويرو مل بيبگراج کي ٽن سالن جي سزا ۽ ساڳي سزا شري چيتومل کي ڏني ويئي.

هن دؤران حيدرآباد ۾ برهمڙ چريه آشرم کليو. اهو پڻ آزاديءَ جي هلچل جو مرڪز بڻيو. جڏهن ڪاڪا صاحب ڪاليلڪر زير زمين هونءَ هن کي اتي سنسڪرت جي ماستر طور رکيو ويو ۽ سندس سڄي نالي جي ڪنهن کي ڄاڻ ڪونه پيئي.

انڊين نئشنل ڪانگريس جو 28 اجلاس 1913ع ۾ ڪراچيءَ ۾ ٿيو. 1912ع ۾ بانڪيپور (بهار) ڪانگريس ۾ سنڌ پاران 3 ڊپليگيٽ شريڪ ٿيا. سيٺ هرچندرا ۽ وشنواس، غلام محمد پرڳڙي، هاسارام ۽ وشنواس نارائڻي جن ايندڙ اجلاس ڪراچيءَ ۾ ڪرڻ جي نيند ڏني. سيٺ هرچندرا ۽ وشنواس آجيان ڪميٽيءَ جو چيئرمين چونڊيو ويو ۽ غلام علي ڇاڳلا ۽ هيرانند ڪيمسنگهه جنرل سيڪريٽري ٿيا.

هن ڪانگريس بابت ماڊرن رويو ۾ اهو پڻ لکيو ويو، 'سميلن ۾ سنڌ جا مسلمان ڊپليگيٽ ۽ ملاقي ٿي آيا. هيل تائين هندستان ۾ ڪانگريس جا جيڪي سميلن ٿيا هئا، تن ۾ ايتري تعداد ۾ مسلمان شريڪ نه ٿيا هئا. انڊين نئشنل ڪانگريس جي اتهاس ۾ هيءَ نئون ورق وريل هو. جنهن جو شرف سنڌ کي مليو.

1914ع ۾ ڪاما گانا جهاز ۾ سوامي گووندانند ۽ سندس ڀاءُ نارائنداس به سوار هئا. هن جهاز جو واسطو آمريڪا ۾ برپا ڪيل گذر پارٽيءَ سان هو ۽ سندن مقصد 21 فيبروري 1915ع تي آزاديءَ جي جنگ جو ناد وڃائڻ هو، پوءِ پلي اهو هنسڪ هجي. هند کي ڪيئن به آزاد ڪرايو وڃي، پر ڪن ديش دروهين هن منصوبي جي ڄاڻ سرڪار کي ڏني. سوامي گووندانند ۽ سندس ڀاءُ گرفتار ٿيا ۽ ڪين پنجن سالن جي سزا ملي. انهن جو مهيندار بابا گردت سنگهه انگريزن کي گوهي ڏيئي روءِ پوش ٿي ويو ۽ ائين ٽي سال سنڌ ۾ زير زمين رهي ڪم ڪندو رهيو.

1919ع ۾ جليانوالا جي ڪوس سڄي هندستان ۾ جوش جي لهر پيدا ڪئي ۽ سنڌ جي وڏي عالم ۽ بي ڊيپي جينمل پرسرام پنهنجي اخبار 'هندواسي' ۾ شاهه لطيف جي بيت مان هڪ ٽڪرو کڻي 'ڪسڻ جو ڪوپ وهي' سري سان ليک لکيو. مٿس ڪيس هلايو ويو ۽ ارڙهن مهينن جي سزا مليس. ساڳئي سال رولٽ ائڪٽ خلاف هريارام ماڙيوالا 'نيو ڪال' نالي انگريزيءَ ۾ چوڻهي لکي ڇپائي ۽ مٿس چوڻهي ڇاپيندڙ شري درگداس سان گڏ ڪيس هليو، جنهن ۾ ماڙيوالا کي ارڙهن مهينا ۽ درگداس کي هڪ سال جيل جي سزا ملي.

گانڌي جيءَ ڀنگ انڊيا ۾ لکيو ته چُونڀڙيءَ ۾ ڪابه اعتراض جوڳي ڳالهه لکيل نه آهي ۽ ڪورٽ غلط سزا ڏني آهي.

اسهڪار هلچل کان اڳ 1920 ع ۾ لوڪمانيه تلڪ سنڌ جي دوري تي آيو. سندس هر هنڌ شاندار آجيان ڪئي ويئي. لوڪمانيه سان گڏ سنڌ ڪانگريس جو اڳواڻ ڊاڪٽر چوڻٿران گدواڻي ساڻس گڏ رهيو. لوڪمانيه تلڪ سنڌ دوري بابت لکيو، 'حياتيءَ جي هن پوئين وقت ۾ سنڌ جيڪو منهنجو سواگت ڪيو آهي ۽ سنڌ جي ڪم ڪندڙن ۾ مون جيڪو اتساهه ڏنو آهي، تنهن مون کي بلڪل خوش ڪيو آهي.

تلڪ جي دوري سنڌ ۾ اسهڪار هلچل تي زبردست اثر ڪيو. چونڊن جو بهشڪار سنڌ ۾ ٿيو ۽ سڄي هندستان جي پيٽ ۾ سنڌ ۾ گهٽ ۾ گهٽ ووٽ داخل ٿيا. اسهڪار هلچل جو گهڻي ۾ گهڻو اثر اسڪولن جي شاگردن تي پيو. پهريون شاگرد جنهن اسڪول جو بهشڪار ڪيو سو هو آسانند مامتورا جو اڳتي هلي مشهور ليکڪ ۽ ممبئيءَ جي اسڪول جو پرنسپال ٿيو. سندس اسڪول جي پرنسپال ناراجند اسڪول جا سرڪار سان لڳ لاڳاپا ٽوڙي پنهنجي اسڪول کي سوراج مهاوڊياليه بڻائي ڇڏيو.

سڄي سنڌ ۾ جتي ڪتي قومي اسڪول کلي ويا، ۽ هزارين شاگرد انهن اسڪولن ۾ پڙهڻ لڳا. ڊي. جي. سنڌ ڪاليج مان شاگرد نڪري آيا، جن آزاديءَ جي هلچل ۾ اهم رول ادا ڪيو، جن ۾ مکيه هئا شري هيرانند ڪرمچند، جيڪو 'هندستان' اخبار جو ايڊيٽر رهيو، شري نيوندرام وشننداس (مهراشٽر ۾ ايم. ايل. اي. رهيو) چوٿرام وليجا، رام بي. موٽواڻي وغيره. ڪيترن وڪيلن ڪورٽن جو بهشڪار ڪيو ۽ ائين عوامي ڪورٽون بريا ٿيون، جتي جلد فيصلا ٿيڻ لڳا.

اسهڪار هلچل ۾ سنڌ مان 200 کان وڌيڪ جڙا جيل ۾ اماڻيا ويا. 'هندو' اخباري جا اٺ سمپادڪ هڪ ٻئي پٺيان گرفتار ٿيا، پر هر روز اخبار نئين جاءِ تان نئين نالي سان نڪرندي رهي. اهڙو بي ڊيپي اخبار نويسيءَ جو مثال ٻئي ڪنهن هنڌ ڏسڻ ۽ ٻڌڻ ۾ ڪونه آيو آهي.

شراب جي بهشڪار ۽ کاڌيءَ جي پرچار جو پڻ تمام زور هو. سنڌ جو مکيه منتري الله بخش سومرو پڻ ڪلهي تي کاڌي کڻي وڪڻندو نظر ايندو هو. 1926 ع ۾ حيرامداس دولترام هندستان ٽائيمس جي سمپادڪي ڇڏي اچي ڪانگريس پاران چونڊون لڙيو ۽

ڪامياب ويو. سائنس ڪميشن جي بهشڪار وقت سنڌ مان مرڪزي اسيمبليءَ جي ميمبر هرچندراءِ وشنڊاس وٽ سروي نائڊو خود سنڌ ۾ آئي ۽ کيس مرڪزي اسيمبليءَ ۾ ووٽنگ وقت حاضر رهڻ جو عرض ڪيائين. هو سخت بيمار هوندي به پاڻ کي اسٽريجر تي ڪٿائي دهليءَ مرڪزي اسيمبليءَ ۾ سائنس ڪميشن جي خلاف ووٽ ڏيڻ لاءِ ويو ۽ ائين پنهنجي جان جي بازي لڳائي ڇڏيائين. هو 1913ع ۾ ڪانگريس اجلاس جي آجيان ڪاميٽيءَ جو چيئرمين هو.

1930ع ۾ لوڻ ستياگرهه ۾ سنڌ مان گانڌيجيءَ سان گڏ شري آنند هڱورائي پڻ شامل هو. ٻيا پنج ستياگرهي جيڪي سنڌ مان آيا، انهن کي سنڌ ۾ ستياگرهه ڪرڻ جو حڪم ڏنو.

سروي نائڊو ڏراسنا ۾ لوڻ ستياگرهه ڪرڻ ويٺي ته سندس جتي ۾ 21 سنڌين جو جتو پڻ شامل هو.

شراب ۽ وديشي ڪپڙي جي بهشڪار جي هلچل ۾ ڪيترن عورتن حصو ورتو، جن ۾ مکيه هيون چيني سپاهيمالائي جا اڳتي هلي مهاراشتر وڌان سيا جي ڊپٽي اسپيڪر بڻي ۽ ممبئيءَ ۾ سهڪاري مٽي تي فلٽ ٺهرائي هزارن سنڌين کي اجهو ڏنائين. ڪڪي پيڻ لالواڻي، پاريتي گدواڻي، ڪملا هيرانند، ديوي هاسومل ۽ ٻيون ڪيتريون زالون شامل ٿيون، جي زندگي پر خلق جي شيوا ۾ لڳيون رهيون.

سول نافرماني هلچل ۾ ڪانگريس ۽ ٻين ڪيترين سنسٽائن کي غير قانوني ظاهر ڪيو ويو. هن هلچل ۾ سنڌ ۾ 1200 جڙا گرفتار ٿيا. هن دور ۾ پڻ وري لڳاتار اخبارن جي ايڊيٽرن کي گرفتار ڪيو ويو. ائين هڪ ٻئي پٺيان 14 ايڊيٽر گرفتار ٿيا.

1942ع ۾ جڏهن گانڌيجيءَ انگريزن کي هندستان ڇڏڻ جو نعرو هنيو ته سڄي هندستان ۾ ڳالهه ڪانگريس جي هٿن کان ٻاهر نڪري ويئي. ڪانگريس جي هلچل ته پنهنجي ليکي زبردست هئي، نوجوانن ۾ جيڪو جوش هو اهو ڪنهن نديءَ جي بند ٽٽڻ جيان پوري جوش سان سنڌ ۾ پڻ ٺهلجي ويو. هن هلچل ۾ سنڌ اندر ڪانگريس جا 2600 ليڊر ۽ ورڪر جيلن ۾ ويا. سنڌ جي آدمشماريءَ جي لحاظ کان اهو هندستان جي ڪنهن به پراڻت کان مٿي آهي.

سنڌ ۾ شاگردن پاڻ کي خوب ملهايو ۽ هن هلچل ۾ اتهاس ۾ ننڍي ۾ ننڍي جوڪري هيمنون ڪالائيءَ شهادت جو جام پيئو. هنن کي خبر پيئي ته انگريزي فوج جي هڪ ترين سکر پرسان گذرڻي آهي. هنن ان ترين کي ڪيرائڻ لاءِ پتا اڪيڙڻ جو پروگرام تيار ڪيو. هيمنون ڪن سائين سان جڏهن پتا ڪڍي رهيو هو ته پريان سامهون پوليس وارا ڏٺائين. هن سائين کي ڀڄي وڃڻ لاءِ حڪم ڏنو، پر پاڻ پڪڙجي پيو. مٿس ڪيتروئي زور رکيو ويو، تڪليفون ڏنيون ويون ته پنهنجن سائين جا نالا ٻڌائي ته ڪيس ڇڏيو ويندو، پر هن نالا نه ٻڌايا ۽ قاسيءَ تي چاڙهيو ويو. هند سرڪار هن جي مان ۾ پوست ٽڪلي ظاهر ڪئي آهي ۽ سندس پتلو پارٽي پارليامينٽ ۾ پڻ رکيو ويو آهي.

ٻئي گروپ جو رهنما شري پرچو وديارڻي هو. هن پنهنجي سائين سان انگريزن کي خوب ٽوٽا ڇپايا. ٻه دفعا جيل مان ڀڄي نڪتو ۽ آخر جڏهن پڪڙجي پيو ته ڪيس 140 سالن جي سزائي ملي. هندستان آزاد ٿيڻ بعد سياسي قيدين جي مٿس سزا ۾ هونئن آزاد ٿيو ۽ ڀارت ۾ آيو. اڳتي هلي هو الهاسنگر مان مهاراشٽر وڌان سڀا جو ميمبر ٿيو ۽ سڄي عمر عوام جي شيوا ۾ گهارياڻين.

ڪانگريس جو ٻيون اجلاس وري ڪراچيءَ ۾ 1931ع ۾ ٿيو. جنهن پڻ سنڌ ۾ آزاديءَ جي هلچل کي تيز ڪيو. هندن ۽ مسلمانن خوب پنهنجو پاڻ ملهايو. گانڌيجي سنڌ ۾ تي پيرا آيو. هر وقت سندس سپائين ۾ اڪيچار ماڻهو شامل ٿيا. سنڌ ۾ ذات پات جي عدم موجودگي ڏسي هو ايترو ته متاثر ٿيو جو خواهش ظاهر ڪيائين ته ڪاش ايندڙ جنم ۾ هوسنڌي ٿي ڄمي.

آچاريه جيوترام بي. ڪريالائي ڪانگريس جو پريزيڊنٽ رهيو ۽ جيراامداس ڪانگريس جو جنرل سيڪريٽري، جنهن کي مهاتما گانڌي سڄو سون ڪري مڃيندو هو، جو آزاديءَ بعد منسٽر پڻ ٿيو ۽ آسام جو گورنر ۽ راجهه سڀا جو ميمبر پڻ بڻيو.

هوندراج 'دڪايل' قومي شاعر هو. سندس گيت هر ميڙ ۽ پريات ڦيرين ۾ ڳايا ويندا هئا. اڳتي هلي هو نوبيا پاڙي جي پودان هلچل جو اهم انگ بڻيو. ڪيس بعد ۾ پدم شريءَ سان نوازيو ويو.

پروفيسر هاسانند جادوگر ڪانگريس جي ميڙن ۾ خلق کي جادوءَ جي ڪرتبن سان وندرائيندو رهيو. هو ڪنهن به اجوري کان سواءِ سماج سڌار جو ڪم ڪندو رهيو.

هن دوران ڪئين قومي پروانا سنڌ ۾ اچي زير زمين ٿيا . ڪجهه وقت اروڻا آصف علي ۽ سماجواڊي هلچل جو اڳواڻ اڇيوت پتورڏن ، جنهن مهاراشٽر جي ڪولهاپور ۾ پتري سرڪار قائم ڪئي ، اهو پاڻي پرتاب جي گهر اجهو وٺي رهيو . پاڻي پرتاب ۽ اڇيوت پتورڏن جو اهڙو ته پيار بجهي ويو جو اڇيوت پتورڏن جي پاء پاڻي پرتاب جي نيائيءَ سان شادي ڪئي ۽ سندن پٽ آئند پتورڏن اڄ هندستان جي اول نمبر ڊاڪيومينٽريون ٺاهڻ وارن ۾ شمار جي ٿو . ڪيترائي شخص بي نام شهيد ٿيا .

جڏهن 1920ع جي ڏهاڪي ۾ پرڏيهه ۾ آزاد هند سرڪار برپا ڪئي ويئي ته ان جو پهريون پرڏان منتري عبداللھ سنڌي هو . ائين سنڌ جو آزاديءَ ۾ حصو ڪنهن جو به ڳات اوجو ڪرڻ لائق رهيو آهي ، جنهن لاءِ اسان سنڌين کي فخر آهي .

ق. ت :

ورهاڱي بعد محمد عثمان ڏيپلائيءَ ’سانگهڙ‘ نالي ناول لکيو آهي ، جنهن ۾ هر هلچل کي پڻ آزاديءَ جي هلچل جو حصو ڪري ڏيکاريو ويو آهي . هن ڏس ۾ گهڻي تحقيق جي ضرورت آهي ، تنهن بعد ئي هن تحريڪ جو صحيح جائزو وٺي سگهڻ ممڪن آهي . ٻئي طرف وري ڪي هندو ذهنييت وارا پڳوان گدواليءَ جي ناول ’رٽرن آف آرينس‘ کي تاريخ ڪري پيش ڪرڻ جي ڪوشش ڪري رهيا آهن . تاريخ ڪلپنا جي نه پر تحقيق جي محتاج آهي .

تاثر

- 1_ پاڪستان جو ماضي - حال ۽ مستقبل.
سائين جي. ايم. سيد ڪتاب تي نظر ثاني
(ساهت سڳنڌ 1973 ع)
- 2_ لڄمڻ پاتيه 'ڪومل' جي مقالي
'سنڌي شاعريءَ ۾ مروج صنفون' دهلي سيمينار تي تاثر.
- 3_ 'مٽڪو' (واسڊيو موهي) - رچنا.
- 4_ 'ڇانو ويڙهيل جسر'
گوپ ڪمل جي ڪتاب تي تاثر. (رچنا)
- 5_ سنڌي راڳ -
(عابده پروين پروين ۽ سندس شوهر کان ورتل انٽرويو)

پاڪستان جو ماضي حال ۽ مستقبل — جي . ايمر . سيد

مسٽر جي . ايمر . سيد هندستان جي سياست جي پراڻن پانڊيٽن مان هڪ آهي . سندس هڪ خصوصيت مهاتما گانڌيءَ جيان پنهنجي غلطي جو عوامي اقرار ڪرڻ ، سندس اخلاقي طاقت ۽ سچائيءَ جي قوت جو ثبوت آهي . سندس ڪتاب نئين سنڌ لاءِ جدوجهد (ٻه ڀاڱا) ” پيغام لطيف “ ، ” جيڪي ڏٺو هو مون ... “ ۽ هاڻي ڇپيل ڪتاب ” پاڪستان جو ماضي ، حال ۽ مستقبل “ سندس عوامي زندگي ، مظلومن سان همدردي ۽ حق لاءِ لڙائيءَ جا دستاويز هئڻ سان گڏوگڏ سندس بنيادي خيالن جا پختن دليلن سان پر ۽ مضبوط قلعا آهن . هتي سندس ٻن بنيادي خيالن جي اوک ڍوڪ ڪجي ٿي .

(1) سنڌ جاگرافي ، تواريخ ، زبان ۽ ڪلچر جي لحاظ کان هڪ الڳ ملڪ ۽ قوم

آهي ؛

(2) ” پاڪستان جي خيال “ ۽ ” پاڪستان جي وجود “ ۾ تضاد .

سندس خيال ته سنڌ هڪ الڳ هستي آهي ۽ صرف ڪن جزوي حالتن هيٺ هندستان جو حصو ٿي رهي آهي ۽ وري ترڪ ٿي وقت ملندي خود مختيار رهي آهي ، تنهن ۾ ڪافي قدر صداقت آهي . ” سنڌ پنهنجي جاگرافيائي حدن ، آبهوا ، تاريخي پسمنظر ، روايات ، ڪلچر ، زبان ، رسم الخط ، سوشل ۽ ايڪانامڪ طريقن موجب گذشتہ زماني کان وٺي آزاد ۽ جداگانه زندگي پئي گذاري آهي ، سواءِ ڪن ٿورن وقتن حادثن ڪري عارضي طرح آزادي وڃائڻ جي دؤرن جي . سنڌ ۽ هند سدائين ٻه جدا ملڪ پئي رهيا آهن . جاڳالهہ قديم جاگرافي ۽ تواريخ مان ظاهر پئي ٿئي . ” پير علي محمد شاه راشديءَ جي 15 نومبر 1943 ع ۾ لکيل خط مان حوالو . (صفحو 31) اها حقيقت آهي ته سنڌ هندي اڻڪنڊ مان بيان ذريعي الڳ ٿيل آهي . جيڪڏهن ” قوميت “ جي خيال ۽ يورپ ۾ جاگيرداري سرشتي ٿيڻ ۽ جاگيرت سان قومن جي اسرڻ جي تواريخ ۽ قوم جي بنيادي خصوصيت يعني الڳ ٻولي ، ساڳي تواريخ ، ساڳيو ڪلچرل ورثو ۽ خاص جاگرافي حالتن جي ڪسوتيءَ تي سنڌ کي الڳ قوم ڪري

شمار ڪيو وڃي ته سنڌ هڪ الڳ قوم آهي. ائين سنڌ جي هڪ الڳ قوم هئڻ جي ناتي پاڪستان ۾ ”جيئي سنڌ“ هلچل کي ڏسڻو پوندو ته هن هلچل جو آغاز پاڪستان جي اولهه واري حصي کي زوريءَ ”هڪ يونٽ“ ڪرڻ جي مخالفت جي بنياد تي ٿيو پر هاڻي هن هلچل جو آخرين ڏاڪو ”آزاد ۽ خود مختيار سنڌ“ آهي.

هن ”آزاد ۽ خود مختيار سنڌ“ جي خيال سان جڙيل آهي، سندس ٻيو بنيادي خيال ”پاڪستان جو خيال“ ۽ ”پاڪستان جو وجود“ ۾ تضاد ۽ اهو تضاد جناب جي. ايم. سيد جي زندگيءَ جو پڻ وڏي ۾ وڏو تضاد آهي. اهو جي. ايم. سيد ٿي هو، جنهن سنڌ اسيمبليءَ ۾ پاڪستان بابت ٺهراءَ پيش ڪيو ۽ بحال ڪرايو ۽ ائين سنڌ ٿي هڪ صوبو هو جنهن پاڪستان جي خيال جي تائيد ڪئي. ڪيترا سڃاڻ سڃڻ پڻ اهو سوال پڇندا آهن ته جي. ايم. سيد جي آزاد سنڌ لاءِ هلچل ۽ پاڪستان لاءِ تائيد ۽ سنڌ ۾ مسلم ليگ کي پيدا ڪري هڪ طاقتور جماعت بڻائڻ ”موقعي پرستي“ نه آهي؟ موجوده ڪتاب ۾ جي. ايم. سيد اهو چتو ظاهر ڪرڻ جي ڪوشش ڪئي آهي ته ائين بلڪل نه آهي. سنڌ اسيمبليءَ ۾ پاڪستان بابت ٺهراءَ پيش ڪندي، هيءُ صاحب پنهنجي تقرير مان ڪي ٽڪرا هن ريت پيش ڪري ٿو:

”برصغير ۾ هند جاگرافيائي طرح هڪ ملڪ شمار ڪري نه ٿو سگهجي... بلڪ ان کي هڪ ملڪ سڏڻ حقيقتن جي برعڪس ٿيندو...“

”جيڪڏهن اسان جو مقصد هڪ آزاد ۽ ترقي يافتہ متحد قوم بڻائڻ جو آهي ته ان جو بهتر ذريعو اهو آهي ته هندن ۽ مسلمانن کي سندن اڪثريت وارين ايراضين ۾ انهن جي ڪلچر، فلاسافي ۽ روايات جي مدنظر ترقي ڪرڻ لاءِ مناسب موقعا ۽ سهوليتون مهيا ڪيون وڃن ته اڳتي هلي هو خوشنما مرڪز جو مجموعو بڻجي پوندا.“

”جمهوريت جي معنيٰ عوام جي حڪومت آهي ۽ ان عوام جو هر جنس هئڻ سڀ کان ضروري آهي. انهيءَ آزادانه طور بنا ڪنهن خوف ۽ خطري جي ڪم ڪرڻ لاءِ درميانه عرصي جي ضرورت آهي...“

ائين پاڪستان جو خيال جو شاعر اقبال پيش ڪيو اهو هندستان جي نقشي اندر ٿي الڳ محدود خود مختياريءَ جو خيال ۽ سو پڻ درميانه عرصي جي ضرورت جي لحاظ سان پيش ڪيو. پر جڏهن پاڪستان وجود ۾ آيو ته بنيادي خيال سان بلڪل ابتڙ ۽ ائين سنڌ

پنجاب جي ڪالوني بڻجي پيئي ، اوڀرن سنڌ سان ڪهڙا ڪلور وهايا آهن ، انهن جو بيان هن ڪتاب ۾ تفصيلوار ڪيل آهي .

پاڪستان جي وجود جي تلخ حقيقت مستر جي . ايم . سيد کي منطق طور آخرين ڏاڪي تي وٺي ويئي آهي ۽ هو ” پاڪستان جي وجود “ کي اسلام جي بنيادي اصولن خلاف هئڻ ٿو قرار ڏئي ۽ ائين سندس اهو خيال سندس سوچڻ جي سلسلي جي ترقيءَ ۽ سچ جي تهه تائين پهچڻ جي خواهش سندس اخلاقي قوت جو ثبوت آهي .

پاڪستان جو وجود اسلام جي بنيادي اصولن خلاف آهي ، ان جي وضاحت جي . ايم . سيد صاحب ، مولانا عبداللہ سنڌي ۽ علاما امداد علي قاضي جهڙن عالمن جي حوالن سان ڪئي آهي .

مولانا عبداللہ سنڌيءَ جي مثال موجب ” هندستاني مسلمانن جي ذهن تي سندس ” شخصيت “ بنسبت هڪ وهمي تصور ويٺل آهي ، جنهن جو عملي دنيا ۾ ڪوبه وجود ڪونهي . ”

” اسان ڪنهن زماني کان هڪ اهڙي اسلامي جماعت ۽ قوم جو نالو وٺي رهيا آهيون ، جنهن بابت نه اسان جي ذهنن ۾ ڪو صحيح نقشو موجود آهي ۽ نه اهي دنيا ۾ ڪٿي موجود آهن . اسان پاڻ کي هڪ اهڙي خيالي دنيا ۾ محدود ڪري ڇڏيو آهي ، جو نه رڳو اسان ٻين مسلم ملڪن جي آزاديءَ ۽ ترقيءَ لاءِ جدوجهد جي تاريخ کان غير واقف رهجي ويا آهيون پر خود پنهنجي ملڪ ۾ اسان جي سامهون ڪو مقرر ٿيل عملي نظريو موجود نه آهي . ”

علاما امداد علي قاضي لکي ٿو ، ” مثلاً چوڻ ۾ پيو اچي ته پاڪستان وسيلي اسلامي مقصد جي بچاءَ لاءِ ڪوشش ڪرڻ ۾ ايندي اوهان خدا جي ڏنل پروگرام ۽ اڳين مسلمانن جي قائم ڪيل روايتن کي ذهن ۾ رکي پوءِ ويچار ڪريو ته پاڪستان قرآني مقصد کان ڪيتري قدر نه دور آهي ”

ائين پاڪستان جي خيال ۽ حقيقت ۾ تضاد ۽ اسلام جي بنيادي اصولن ۽ پاڪستان جي خيال ۾ تضاد آهي ۽ هن ٻئي تضاد کي سمجهائڻ ۾ سمائل آهي پاڪستان جو آئيندو ، جنهن بابت مستر جي . ايم . سيد چوي ٿو ، ” هڪ ڳالهه صاف نظر پيشي اچي ته مذڪور بالا سامراجي گروهه پاڪستان تي سندس تسلط ۽ استحصال جي ڳالهه کان باز نه

ايندو. ٻئي طرف، انهن چئني صوبن جا قوم پرست پنهنجي حق جي خود ارادي کان هٿ نه کڻندا..."

"مسلمانن جي قوم جي نظريي خلاف بينگالين بغاوت ڪري آزادي حاصل ڪري ورتي آهي. سنڌ جا قوم پرست افراد مهاجر پنجابي سامراج جي ظلم ۽ استحصال کان تنگ اچي، "جيئي سنڌ" نالي آزاديءَ جي تحريڪ هلائي رهيا آهن، جا نيٺ ڪامياب ٿيڻي آهي...."

— آمين —

ساهتيه اڪادمي جي سيمينار سنڌي شاعريءَ ۾ مروج صنفون / تاثرات

شري لچمڻ ڀاڻيا 'ڪومل' مٿئين موضوع تي مقالو پيش ڪيو آهي. ڪنهن ماهر قصاگو جيان پنهنجي چتر زباني ۽ انداز بيان سان اسان جي انتظاريءَ کي انتها جي چوٽيءَ تي رسائيندي حيرت انگيز انداز ۾ 'ويهن سالن' جي گهيري مان پاڻ فينستائيءَ سان ڪيئن نڪري ويو ۽ اسان جي جڏهن حيرت ٿئي، اسان ويهن سالن جو گهيرو ڳولهي ٿا رهجي وياسين.

حقيقت ۾ لچمڻ ڪومل شاعريءَ جي جدا جدا بڻ بنياد کان شروعات ڪئي ۽ ورهاڱي بعد شاعريءَ جي الڳ الڳ شاخن جي حد نشانن جو بيان ڪيو اٿائين. شري 'ڪومل' جي اها مجبوري سمجهي سگهجي ٿي، ڇاڪاڻ جو گذريل ويهن سالن ۾ گهڻو تتلو غزل ۽ نئين ڪوتا ٿي لکي ويئي آهي ۽ ٻين تاريخي ۽ روايتي فارمن ۾ شاعري تمام گهٽ يا نه جهڙي ڪئي ويئي آهي.

عالم آشڪار آهي ته اڄوڪي اسپيس ايڇ ۾ وقت جي تنگيءَ ڪري جيڪي جهونا شاعر ڪن اڀرڻ کي ڇڏي غزل لکي رهيا آهن، جنهن جو واسطو علم عروض جي ڄاڻ ۽ گهڻي مشق گهري ٿو. اڄ ڪنهن کي "علم جي ڄاڻ" پرائڻ لاءِ ۽ مشق پڄاڻ جهڙو جوڳ پڄاڻ جو وقت ئي ڪٿي آهي. اڄڪلهه هائڪو ۽ تنها ۽ نئين ڪوتا جو زور آهي، جنهن ۾ نه گهڻي محنت جي ضرورت آهي ۽ نه وري گهڻي وقت سيٽائڻ جي مجبوري آهي. هائڪو جا پڻ گهڻي ئي قسم ٿي پيا آهن، جنهن ڪري هن فارم جي خاص اڀياس نه هئڻ جي باوجود هائڪو جو فارم شاعرن ۽ پائڪن ۾ لوڪ پرڻ ٿيو آهي.

حقيقت ۾ اسان کي اها ڳالهه ذهن نشين هئڻ گهرجي ته اڄ اسان ڪنزيموزم جي اهڙي دور مان گذري رهيا آهيون، جتي هرڪا چيز وڪائو آهي. اهو عالم آشڪار آهي ته 'ڏاڻو' وڪائو ٿي سگهندو آهي، پرڏاڻ وڪائو نه ٿي آهي. پرڏاڻ کي نڪارڻ لاءِ ڏاڻو ڄاڻا ڄاڻا ڏاڪا ڇڙهڻ لازمي ٿيو پوي. اڄ هر صنف انڊسٽري آهي. جيئن 'چرچا' انٽرنيٽ ۽ ايس. ايم. ايس. تي هڪ انڊسٽري طور ظاهر ٿي چڪا آهن ته اهو پڻ سوچڻو پوندو ته اسان هاڻي هڪ

اهڙي يگ ۾ ته جي رهيا آهيون ، جتي شاعري پڻ ايس . ايم . ايس . جو ذريعو بڻجي ويندي ۽
روايتي فارم آهستي آهستي غائب ٿيندا ويندا !

هن مقالي ۾ لچمن 'ڪومل' هڪ تمام اهم ڳالهه چيڙي آهي . جيئن هر ڪنهن
ٻوليءَ کي پنهنجو الڳ جينيس (سڀاءُ) ٿيندو آهي ، جو ٻوليءَ جي بنياد سان وابستہ رهندو
آهي ، ساڳئي نموني سنڌي شاعريءَ جا پڻ ڪي ڏيهي فارم آهن ، جيئن بيت ، وائي ، ڪافي
۽ گيت . اهي فارم سنڌي عوام جي زندگي ۽ زمين سان رل مل ٿي ويا آهن . ڪي فارم اسان
تاريخي اثرن ڪري اپنايا آهن . ڇا زميني فارمن جي اوسر ۽ حفاظت لاءِ ڪجهه گڏجي سوچي
نٿو سگهجي ؟ اهو ڪم ته سنڌ ۾ ئي ٿي سگهندو . سنڌ مان آيل دوست ۽ اسان مان ڪي ،
گهراڻيءَ سان هن ڳالهه ڏانهن توج ڏين ۽ ڪو ميڙ ڪوٺائين ته بهتر ٿيندو .
هونئن لچمن 'ڪومل' جا مقالو ماموئي فقيرن جي بيتن سان شروع ٿي هڪ وڏي
گهيري ۾ پٽڪي رهيو آهي .

(ساهتيه اڪاڊميءَ جي مهربانيءَ سان)

مٽڪو-هڪ تائڻ

مٽڪو گورڪيءَ جي ناٽڪ Lower Depths سماج جي تري ۾ بيٺل فردن جي زندگيءَ جي عڪاسي ڪئي آهي. گورڪيءَ آٽر ڪٿا جي ٽن ڀاڱن ۾ پڻ اهڙا ڪيترا ئي ڪردار موجود آهن جن کي مٽيون، وچون ۽ هيٺيون طبقو پڻ حقارت جي نظر سان ڏسي ٿو، انگريزي ٻوليءَ ۾ اهڙي طبقي لاءِ لفظ آهي رف ريف. اهو سماج جو چوٿون طبقو آهي. منشي پريمچند پنهنجي ڪهاڻي ڪفن ۾ پڻ اهڙي ڪلاس مان ڪردار ڪنيا آهن، پر زندگيءَ جي تلخي، نڪاڻ ۽ رنيس ڪين وحشي (بروٽاليزم) ڪري ڇڏيو آهي.

مٽاچري نظر سان مٽڪوءَ جو ڪردار پڻ هن چوٿين طبقي مان آهي. ڪفن جي ڪردارن بنسبت هيءَ گورڪيءَ جي ڪردارن کي وڌيڪ ويجهو آهي. تنهن جي باوجود هن ڪردار ۾ ڪي نمايان فرق پڻ آهن. مٽڪوءَ جي بروٽاليزيشن جو سلسلو اڃا شروع مس ٿيو آهي، تنهن ڪري نفيس جذبا ۽ لڳاو شدت سان محسوس ڪري ٿو. ڇڏائڻ کان اڳ پنهنجي پوري طاقت سان زمين کي جهٽي پوڻ جي پرڪريا سپاويڪ آهي ۽ ان وقت تڙپ پڻ سپاويڪ آهي. مٽڪو انهن گهڙين مان گذري رهيو آهي ۽ پوڳي رهيو آهي الڳاءُ ۽ وڃائڻ جو درد!

هڪ سطح تي هيءَ ڪردار انهن سڀني شخصن جي نمائندگي ڪري ٿو جي شهري ڪرڻ (اربنائيزيشن) جي سلسلي ۾ ڳوٺ ڇڏي شهرن ۾ اچي رهيا آهن. جسماني طور هو شهر ۾ آهن پر جذباتي ۽ ذهني طور هو پنهنجي گهر، ڳوٺ وارن سان، انهن جي ساروئيءَ سان زندگي گهارين ٿا ۽ الڳپڻي Alienation جو درد پوڳي رهيا آهن. اهو درد ڪنهن هڪ پهلو يا هڪ سطح تي نه آهي. اهو ملٽي ليئرڊ آهي ۽ ڪڏهن ڪهڙو تهه ڪا پرندڙ يادگيري ڪئي وجود کي ڄاڻي/روشن ڪري ٿي ته ڪڏهن ڪا يادگيري وقت جي رفتار سان سڪل زخم جي چمڙيءَ جي ريه کي وري کولي زخم آلو ڪري ٿي. هڪ سلسلو آهي نئين اڻ ڄاتل شهر ۽ حالتن سان برميچڻ جي ڪامياب/ناڪامياب ڪوشش، اميد ۽ نااميديءَ جي جدوجهد ۽ هڪ گهرو مجبوريءَ جو احساس.

مٽڪوءَ ۾ هيءَ سڀ آهي ۽ ڪجهه وڌيڪ پڻ. واسديو موهيءَ مٽڪوءَ جي ذهني ۽ جذباتي دنيا ۾ جهاتي پائي ڪي گهڙيون جهٽيون آهن ۽ اهي هن ڪتاب جو مواد

آهن. حقيقت ۾ سڄو سلسلو جيئري رهڻ جي چاهنا (ول ت لو) جو ڀرپور اسرشن آهي، جو پنهنجو پاڻ کي وشواس ڏيارڻ لاءِ پڻ پڻ پڻ يا رهاڻ جي نموني پيش ڪيو ويو آهي. مٿس سرچيو ٿي سون ۾ آهي. چوي ٿو:

’هيءَ نڪر بابا جي آهي. / بابو ديالو هو/ چون ٿا ته قاسي لڳڻ کان اڳ/ هن کان چيلي آس پڇيائون/ چيائين هيءَ نڪر منهنجي مٿسوءَ کي پهچايو/ ڇا مالر جو قاسي ڏنائونس/ ناڪر سان ڪوتنتو ٿيو هوس/ ٻڌا ڇا ٻڌايو.‘

سندس پٽ نائوءَ جي مٿ ۾ جو بيان وري هيئن ٿو ڪري:

’ته هو به مر ل ڀ ويندو؟/ جيئن تائو مر ل ڀ ويو/ وڏي ناڪل جو مر ال کائي.‘

چوندا آهن ته پٽ ڪٿوري لاءِ رت ڪٿورو ڏيڻو پوندو آهي، پر ڪيترين حالتن ۾ ڪافي ڪجهه پيو به ڏيڻو پوندو آهي:

’نيٺ هو دڪان جي ڪنڊ ۾ / سسندي ويئي / ته جيوي پساريءَ جي دل ويڪري ٿيندي ويئي / باجهري توري ڏنائينس.‘

’اتي به جوانجي چڪيءَ وارو / وڃون تيڙيندو رهندو / تيڙيندو رهندو / جمني مرڪندي / تڏهن جوانجي اوڌر رڪندو / باجهري پيهي ڏيندو.‘

ڳوٺ مان شهر اچڻ وقت اکين ۾ خواب پڻ آهن:

’موتندس / ته جهوپو حويلي تي پوندو / ساھوڪار سلام ڪندو / ناڪر سائين سائين ڪندو / ۽ سندس پٽ اردلي ٿيندو تڏهن / ڪل جو مويو وڌندو.‘

پر شهر جي حقيقت اها آهي ته ڪالو استاد — ’ڪالو ڀڳوان‘ جي شرڻ وٺي جيئرو رهڻو ٿو پوي ۽ ان جي باوجود:

’بک لڳي آهي.... ڏاڍي / بک روج روج ٿي لڳي.‘

لاڪ آٿو ۾ مزدور جي گهر جي سڄي حالت جو نظارو اجهو ٿين آهي:

’مل کي بند ٿيڻ جو / اڄ تيرھون ڏينهن ٿيو.‘ ۽ ٽنيءَ وري ٻارن کي پرچائڻ لاءِ ٽيون دفعو خالي / ڪني چاڙهڻ جو ڏيکاءُ ڪيو. بک سان وري اهو درد نه: / آئي! / مان ڏاڍو پري پري / هليو آيو آهيان.‘

وري تلخ حقيقت ته اها آهي ته شهر جي پيڙيندڙ ۽ ڳوٺ جي ظالم زندگيءَ مان ڪا
ٽين راه به نه ڪانهي. مٿڪو پاڻ کي 'گهيريئل' (تريپڊ) محسوس ٿو ڪري.
'مٿي تو کي سانڀر آهي / پاڙي وارو مگنو / ڏاڪڻ رکي ناڪر جي اونچي پٽ تي
چڙهي ويو / ڪنهن ڏاڪڻ ڪٿي ڇڏي / ۽ مگنو واکا ڪندو رهيو / هيٺ لاهيو، هيٺ لاهيو.'
وري ڪڏهن حسرت وچان چوي ٿو: 'چيلو گاڏو هليو ويو آهي / هٿ اڃا مٿي آهي /
هيءَ گاڏي ڪنهن ڳوٺ نه وڃي ٿي.'

هن بڪ، مايوسي ۽ سخت شهر ۾ پڻ مٿڪو پنهنجي هالڪ من جي سرلتا ۽
سڪ ماڻي ٿو وٺي ۽ ٻارن سان پيار ونڊي سڪ پائي ٿو وٺي:
'رات ڏاڍي ٿي ويهي آهي / ڏاڍي سانت لڳي پيئي آهي... پر ڪنن ۾ ڪا... ڪا
... وڃي پيو / اڄ ڏينهن / ڏاڍو ڪوس گجربو / ۽ ٻار کلي ٿو - تهڪ ٿو ڏئي / ڪلندي ڪلندي
ڪيڪون ٿو ڪري / مان تهڪ ڏيان ٿو ڪيڪون ڪريان ٿو.'
زندگيءَ جي تيز ڌارا پنهنجي سڀني ڏڪن، بد صورتين ۽ غلاظتن جي باوجود هڪ
وردان پڻ آهي ۽ اها اروڪ هلندي ٿي رهي. ائين لائيف فورس جو ايسرشن هن نموني ظاهر ٿو
ٿئي:

'اڄ جهل تي / چٽاڪ ڳاڙهي چولي ڏئي / پراڻي / سڌرائيءَ جي دٻي ۾ هڻي.' ۽
'اڄ پوڄا جي ٽالهيءَ مان / اڳريءَ جي رڪ / ڦٽي ڪري / جال / ٽالهي ڏوٽي رکي.'

جيو ويو آهي ته It is intricate training that leads to Simplicity of
tune سهج ۽ سادو پاڻ هن ڪتاب جو حد نشان (هال مارڪ) آهي. اهڙي سادگيءَ سان
نباھڻ سولو نه ٿيندو آهي. تمام خوبصورت اظهار جا ڪي نمونا ڏجن ٿا:
'چلھي تپڻ تائين / اڏيرائيءَ سان ڏيرج رکيو هو / باجهري ڏسڻ سان / اڏيرائي
روئڻ لڳا.'

۽ 'مٿي به / ننڍي ٿيندي ٿيندي / هڪ ٻوٽو ٿي پيئي.'
'ڪل / سنڌ آهي / مون کي گر ناهي چو / مان ڪلندو ڏاڍو آهيان.'
'پرستو هميشه / منهنجي اڳيان ٿوري / ساھوڪار جر ڪرڇ وانگر / هانو
ڪڪر ٿي پيو / مون پهريون ڀيرو / جهيڙي نجر سان ڏٺو / ماڪ جي هڪ ڦڙي ۾ انڊلٽ هئي.'

نرڙ ڪيريل جمين / گهنڊ وڳو / اندر ۾ گهنڊ ٿيون وڳيون / ۽ آخر ۾ اڱڻ جي مٽي
... مٽي ! / مٽي پاڻي پيئي پئي / پئي پيئي / ۽ وٿين مان وهي پيئي .

(دبئيءَ جي سنڌي ساهت سنگت جي ميڙ ۾ تاريخ 5 فيبروري 1993ع تي پڙهيل)

’چانو ويڙهيل جسم‘ – گوپ ڪمل

گوپ ڪمل جو ’چانو ويڙهيل جسم‘ غزلن جو مجموعو نه ڄاڻ ڇو عنوان جي لحاظ کان نارائڻ شيامر جي عنوان ’روشن چانورو‘ جي ياد توڙياري. چون ٿا ته صبح ٿيڻ کان اڳ رات گهري ڪاري ٿيندي آهي. هڪ عنوان ۾ پريات کان اڳ واري گهري ڪاراڻ کان اڌاري ورتل ’چانو‘ آهي يا نتهڻ اس ۾ ڪنهن وڻ جي چانو آهي! يا وري پنهنجي وجود کي پنهنجي ئي پاڇي ۾ اندر کوڙجي ويڻ جي چانو ڳولهن جي جستجو آهي! روشن چانوري ۾ وڻن جي تارين، پنن جي وڻين مان ڪي روشن ڪرڻا ته ايندا آهن. ڇا گوپ ڪمل سڄي رات جي اوسيڙي بعد، اکين جا سڀنا وسائي، ننڊا ڪڙو ٿي پنهنجي جسم کي رات جي ’چانو‘ ۾ ويڙهي ڇڏيو آهي؟

هڪ گهري نظر سان ڏسبو ته گوپ جو اهو مجموعو هڪ ڪئليٽيڊوسڪوپ يا سٽريبن آهي. جنهن ۾ آئيني جا ٽي ٽڪرا ٿين، اهي هڪ ٽڪنڊو ٺاهين. آخرين ڇيڙي تي الڳ الڳ رنگن جي ٽٽل چوڙين جا ٽڪرا هجن. ٻئي طرف کان نهارڻ تي ذري ڇهه جي زور تي ان ۾ رنگبرنگي ڇت ظاهر ٿين ٿا. حقيقت ۾ اهو آئينن جو ٽڪنڊو آهي، ’مان‘، ’تون‘ ۽ ’هو‘ جو. غزل جا ڪيترا شعر الڳ الڳ نقش بيان ڪن ٿا.

يا وري چوان ته ڪنهن آئينو توڙي پرڙا ڪنهن پت، ڇت ۾ لٽي ڇڏيا آهن ۽ شاعر جي وجود جو عڪس ٽٽل آئيني جي هر ٽڪري ۾ پيو ڏسجي. اهڙي ڪيفيت ۾ شاعر جا هٿ آسمان طرف ڪڇن ٿا، پروقت سر پاڻ سنڀالي ٿو وٺي ۽ چوي ٿو:

’هٿ ڪٿي ڇا ٿو پنين اپ کان تون

کنڊهرن ۾ به ڪو رهندو آ ڇا؟‘

آسمان ڪيڏو نه ڪهنو! ڪنڊهر ۾ ته جهونيون يادگيريون ٿي رهنديون آهن. زبون سينور لڳل ديوارن جي ڌارن مان ڪي گاهه جا پتا، وليون ۽ نازڪ رنگين بي روڪ ضدي گل!

اتهاس جي يادگيرين جي وئين مان نڪري شايد ڪن نائڪن ، نائڪائن جا روح — ڪي سڌڪا — ڪي پڻڪا . شاعر ڪي اهڙي وقت ڊپ ٿولڳي .

هر وقت ٿواڪيلو گهمي ڊپ لڳيس ٿو

پاڇو به گڏ وٺي نه هلي ڊپ لڳيس ٿو .

هونئن ڊپ ۾ انبوه ۾ ملي وڃجي . پاڻ ڪي محفوظ پائنڊجي — ڪو ساڻي کڻجي ، ڏينهن ڏٺي جو هلجي ته سلامتيءَ جو احساس ٿئي . هيءُ ڪهڙو ڊپ آهي جو اڪيلائيءَ ۾ راتين جو پٽڪائي !

منهور زندگيءَ جو ڪنهن آبشار کان پڇ

اوچائيءَ تان ڪري پي ، ايڏو ڪيئن کلي ٿو .

سٿرين (ڪيلٿيڊوسڪوپ) جي ٽڪنڊي آئينن جي هيءَ ڀر ٺهندڙ ، ڊهندڙ جترن جي موھ ڪي ڇڏي ، هوندين آئينن جي ٽڪنڊي ڪي وري گڏي ڪري پنهنجي شناخت ڪرڻ ٿو چاهي . پر جلد محسوس ٿو ڪري .

سڀ آئينا نه گهر جا پڇي ڪنهن ڇڏيا اٿس

ڪيئن چير چير عڪس ڏسي ، چپ ڪري وهي .

وري سندس ذهن کيس للڪاري ٿو ، حقيقت منهن منهن ٿئي ۽ هو چوي :

هرڪو جهرو لڳي ٿو بدزب

آئينا ڪيترا پڇي مان پڇان .

ها هن مجموعي ۾ ڪي روشن ترورا پڻ آهن . آسمان ڪيترو به ڪهنو هجي ، کنڊهر هجي ، پراڻ کنڊهر ۾ ڪلپنا ڪي مخمور ڪرڻ لاءِ ، سج ، چنڊ ، تارا ، بادل ، هوائون پڻ ته آهن . ائين 'چانو ويڙهيل جسم' تي ڪي روشن ترورا پڻ پون ٿا ته هن مجموعي ۾ اهڙا شعر ڪيئن هجن .

ڪهڙو سوال ساگر ، اڄ چنڊ کان پڇيو آ ،

بادل جي پوتي پاڻي ، هو شرم کان لڪي پيو

يا

هڪواري ڇميو هو ، پر بهت ته چنڊ ڪي رات ،

پڙڪي اٿيو هو بادل، ڇو زلزلو ڪري ويو.

يا وري

اڄ ڪيترا به تارا پتي جيب ۾ رکان
هڪڙي زمين ٽڪري کي پنهنجو چئي سگهان.

ها مان مڃان ٿو. اڳي نوجوانيءَ ۾ ڪيترا سڀنا هئا، انسنا هئا، وقت ته ظاهر
ڪري ڇڏيو آهي، سرير ڪمزور آهي.

ٿوري سهڪ تي هٿ بڻيا ميڻ جا

سج کي مٺ ۾ جهلڻ جا ارادا هئا.

پوءِ مان ڪيئن چوان ته هي مڪمل طور چانو ۾ ويڙهيل جسرو نه آهي. هن تي
روشن چانوري جا ترورا موجود آهن. مان ائين بلڪل نه چوندس.

ڇو ٿو ٻڌائي اهڙا غزل، ننڍ ٿي ڦٽي

ڏاڍو خراب آهي، ڪمل سان ڪٽي — ڪٽي.

نه گوپ! ”ها! منهنجي ته ٻڌي ٻڌي!“

موهن گيهائيءَ پاران ورتل انٽرويو

سنڌي راڳ

(عابده پروين ۽ سندس گهوت شيخ غلام حسين جي زباني)

عابده جڏهن ڊبئيءَ ۾ پروگرام ڏيڻ لاءِ آئي هئي ته سائس گڏ سندس گهوت شيخ غلام حسين به هو. هو ڊيرا جي هڪ هوٽل ۾ رهيل هئا. دوست موهن گيهائيءَ ان هوٽل ۾ وڃي سنڌي موسيقيءَ بابت هنن کان ڪي سوال پڇيا هئا. مان به موهن گيهائيءَ سان گڏ اتي ويهي هيس. هنن پنهنجي جا جواب ٽيپ رڪارڊ ڪيا ويا. اها ٽيپ سالن کان موهن وٽ رکي هئي. مون موهن کان اها ٽيپ وٺي عابده پروين ۽ غلام حسين جي رهائڻ ڪاڳرتي اتاري آهي. عابده جو پيارو شوهر شيخ غلام حسين هاڻي هن جهان ۾ ڪونهي. عابده هن لاءِ چوندي هئي ته هيءُ موسيقيءَ جي ڄاڻ رکندڙ هڪ شخص ناهي، پر موسيقيءَ جو ادارو آهي. He is an institution of music هيءُ رهائڻ پيش آهي پاڻ شيخ غلام حسين کي شروعاتي طور!

ڪلاپرڪاش

سڄي دنيا جي موسيقيءَ ۾ بنيادي طور ست سريا پارهڻ آواز آهن. سڄي دنيا جي موسيقي انهن ستن سرن تي ٻيٺل آهي. جنهن خطي جي موسيقي هوندي، ان خطي جو تاريخي پس منظر يا ڪهڙي نموني ان خطي جي تهذيب اهڙي آهي، سا ان خطي جي سرن ۾، آواز ۾ اها نظر ايندي.

سنڌي موسيقي دنيا جي موسيقيءَ ۾ قديم ترين موسيقي آهي. ان اوائلي موسيقيءَ جا اهڃاڻ توهان کي اڄ به سنڌي موسيقيءَ ۾ ملندا، جيڪي دنيا جي موسيقيءَ مان ذري گهٽ ختم ٿي ويا آهن. موسيقيءَ به سفر ڪيو آهي پر ان سفر ۾ سنڌي موسيقيءَ اهي قديم آثار يا اهڃاڻ نه وڃايا آهن. ان جو مثال مان توهان کي هيئن ٿي ڏيان.

شروعات ۾ انسان اشاري سان هڪ ٻئي کي پنهنجو مقصد سمجهايندو هو. پوءِ جيئن مهذب ٿيندو ويو تيئن زبان سان ڳالهاڻاڻين. هن پهرين لازمي هڪ رڙ، هڪ آواز ڪيو هوندو. اهو ٿيو پهريون سر.

پهرئين سر کان پوءِ جڏهن انسان وري زبان سان اظهار ڪرڻ شروع ڪيو ڇو ته آواز اشاري کان وڌيڪ اثرائتو آهي ته پوءِ به سر ٿيا. ٻن سرن جي موسيقي، جيڪا هن وقت شايد دنيا جي ڪنهن به خطي ۾ توهان کي نه ملي، اها سنڌ جي لوڪ گيت ۾ اڄ به موجود آهي.

شيخ غلام حسين عابده پرون جي پليپراڻي ڪندي چيو:

اهو توهان کي دنيا جي تهذيبن ۾ تقريبن ملندو ئي ڪين. توهان کي خبر هوندي ته تهذيب پني باري سان شروع ٿي. جتي درياھ جا ڪنارا هئا، اتي اول تهذيبون وسيون.

هڪڙو لوڪ گيت اڄ به سنڌ ۾ ڳائجي ٿو. اهو پوک سان تعلق رکي ٿو. ان جا ٻول

آهن:

”هلي هلي

ڏانڊن ڪلهي

وبهي متو،

راهه ۾ گتو!“

ڏانڊن ڪاهڻ مهل اڄ به سنڌ جي ڪيترن حصن ۾ اهو لوڪ گيت ڳائيندا آهن ۽ هن راڳ کي به سر آهن. هڪڙو آهي خرچ — جيڪو بنيادي سر آهي. جنهن کي اسين موسيقيءَ جي اصلاح ۾ ’سا‘ چوندا آهيون. ٻيو آهي مڌم — هاڻي توهان ڏسو ته هيءُ گيت هت ٻن سرن ۾ اچي ٿو. عابده توهان کي ڳائي ٿي ٻڌائي.

(عابده اهو لوڪ گيت گنگناڻي ٿي.)

”هلي ٻلي

ڏانڊن ڪلهي

وبهي متو

راهه ۾ گتو

ان چڙيندي

سج به لٿو!“

هيءَ لوڪ گيت پوک نسبت آهي . هي ٻن سرن وارو راڳ توهان کي دنيا جي پراڻي
پر پراڻو تهذيب ۾ به ممڪن آهي ته نه ملي ، پر سنڌ ۾ ملي ٿو .

وڙي شيخ غلام حسين چوي ٿو :

ٻن سرن کان پوءِ راڳ ۾ ٽن سرن جي ارتقائي هوندي . انهن ٽن سرن جو راڳ به سنڌ
۾ موجود آهي ۽ ماڻهو ڳائين ٿا .

هاڻي فصل پچي راس ٿيو آهي . هن وقت هاريءَ جو ڪم هوندو آهي ته فصل کي
جيت جڻهي ، پڪي پڪڻ کان بچائي . هاڻي پهرين ٻن سرن ۾ ٽيون سر به شامل ٿيو . اهو سر
آهي 'گ' . 'سا' 'ما' 'پ' چڙي 'گ' .

عابده ٿي ٻڌائي :

سنڌ ۾ هڪ پڪي آهي ٻوڙي . هي پڪي ٻنن ۾ وڃي ان کائيندو آهي . هاڻي
هاري ڳائي ٿو —

(عابده گنگڻائي ٿي .)

ٻوڙي ٻاجهري

سا گ ما

اٺين ٽيون سر شامل ٿيو .

هاري چار پنهنجي هٿ ۾ جهليندو آهي ۽ پوءِ چار ۾ پشرو جهي اڇائيندو آهي
ته جيئن اوسي پاسي ۾ جيڪي پڪي ويٺا هجن ، سي اڏامي وڃن .

(گنگڻائي ٿي :)

”ٻوڙي ٻاجهري

ان چڻي

سڌ نه سڻي

اوهو او او اوهو.....”

مطلب ٻوڙي ٻاجهري چڻي ٿو ۽ سڌ نه سڻي . تنهن ڪري هاري پشرو اڇلائي .

سنڌي موسيقي ڏاڍي قديم آهي . هنن ڳالهين مان توهان کي خبر پوندي ته

سنڌي سر ڪهڙا آهن . اهي سر سنڌي موسيقيءَ ۾ گهڻي ۾ گهڻا استعمال ٿين ٿا .

فصل پڇي ويو. هاڻي هاريءَ جو ڪم هوندو آهي لٿڻ جو. لٿڻ جو وري هڪ سر وڌيو. جيئن تهذيب جو هڪ ڏاڪو وڌيو.

اڄ به خاص طور ٿر ۾ 'همرجو' لوڪ گيت آهي. همرجي جي معنيٰ اها آهي ته 'همراهو اچو' اچو ته هي ان لٿون.
(عابده گنگناڻي ٿي.)

هر ۾ رڇو

هن ۾ پنجر به شامل ٿيو آهي. اڄ به سنڌ ۾ هي ڪورس ۾ ڳائبو آهي. پنج ڇه هاري ۽ پنج ڇه هاريائين، سڀ گڏجي ڏاتا به هڻندا ۽ ڳائيندا به.
اڄ به دنيا جي موسيقيءَ ۾ ڪوبه گيت يا راڳ پنجن سرن کان گهٽ سرن ۾ ڳايو ڪين ٿو وڃي. گهٽ ۾ گهٽ پنج سر هئڻ ڪين.

منهنجي ٻڌائڻ جو مقصد هي آهي ته سنڌ ۾ جيڪا ارتقا آهي، اها اڄ به چئن سرن ۾ به موجود آهي. ممڪن آهي ٽن سرن جو راڳ، ڪنهن دنيا جي تهذيب ۾ توهان کي ملي وڃي پر ٻن سرن جو راڳ مان دعوى سان چوان ٿي ته توهان کي دنيا جي ڪنهن به تهذيب ۾ نه ملندو.

سنڌ اهڙي نموني پنهنجي موسيقيءَ کي قائم رکيو آهي سنڌي موسيقيءَ ۾ 'خرج' کان پوءِ مڌم گهڻي ۾ گهڻو هلي ٿو. سنڌي راڳ ۾ چئن سرن جو گهڻي ۾ گهڻو استعمال ٿئي ٿو.

جيڪي به ست سر ۽ ٻارهن آواز آهن، انهن ۾ اسين خرج ۽ پنجر جا ٻه حصا ڪين ڪندا آهيون.

بقي ٻيا جيڪي پنج سر آهن، انهن جا به ٻه حصا ڪندا آهيون. ان طرح ٻارهن آواز ٿيندا آهن.

سنڌي راڳتيءَ ۾ بنيادي سرن جو استعمال گهڻي ۾ گهڻو هوندو آهي. اهو به ممڪن آهي ته ڪي راڳتيون سنڌ ۾ ٻاهران آيون هجن. الڳ الڳ تهذيبون جڏهن هڪ ٻئي جي ويجهو اينديون آهن ته انهن جو اثر به ٿئي ٿو. ٻيا حملاور اچن ٿا. اهي به پنهنجا اثرات ڇڏي ٿا وڃن.

سنڌ تي عربن حڪومت ڪئي. ايران جو اثر به رهيو. غوري به آيا. انهن تهذيبن جو اثر به آيو هوندو.

هاڻي سوال آهي ته سنڌي موسيقي ٻيءَ موسيقيءَ کان ڪيئن جدا ٿي ٿي؟
جهڙيءَ طرح پوري ڪائنات ۾ ست آڪاس آهن، ست رنگ آهن، تهڙيءَ طرح موسيقيءَ جا جيڪي ست سر آهن، انهن جو آواز اسان وٽ اهوئي آهي، جيڪو ٻين وٽ آهي.... پر انهن جو ورتاءُ (ٽربيٽمنت) جيڪو ڳائڻ وارو ڏئي ٿو، تنهن سان ڳائڻ وارو هن کي علحدگي بخشي ٿو.
ٻي ڳالهه آهي زبان.

مان توهان کي مثال ڏيان. جيئن اسان وٽ سر راڻو آهي - ته راڻي جي ڳائڻ جو اسان جهڙو انداز توهان کي دنيا جي ٻئي ڪنهن خطي ۾ نه ملندو. راڻي ۾ جيڪي اسان وٽ جهيلون آهن - جيڪا ٽربيٽمنت آهي، اها توهان کي ڪٿي نه ملندي. صرف سنڌيءَ ۾ ائين ٿي سگهي ٿو.

هي سرن جو ورتاءُ صرف سنڌيءَ ۾ ممڪن آهي. هي سرن جو لڳاءُ سنڌي موسيقيءَ کي دنيا جي موسيقيءَ کان الڳ ٿو ڪري.
اهڙي نموني ڪوهياري آهي. اهو ورتاءُ سنڌ جو آهي.
(گنگناڻي ٿي.)

’اوپنهل ڄام، پرڇ الا....‘

موت وڇوڙو ٿو ماري

اڄ ٻارو ڇل اڃ..... وو وو وو - ميان

هي سنڌيءَ جو پنهنجو رنگ آهي. راڻو ۽ ڪوهياري ٺيڻ سنڌي سر آهن.
ائين پنهنجيءَ جڳهه تي سنڌي ڀيرو ٻه پنهنجي مختلف انداز ۾ آهي. ڀيرو ٻين هنڌ به هلي ٿو. دنيا جي هر خطي ۾ گهڻي ۾ گهڻي ڀيرو ڳائي ويندي آهي. سنڌ ۾ ان جو ورتاءُ پنهنجو آهي. ان ۾ سنڌيءَ جو پنهنجو عڪس آهي.

اسان جي سنڌ جي تال جي پڻ پنهنجي رمز آهي.

ردم جي ڳالهه آئي آهي ته مان توهان کي هڪ ڳالهه ٻڌايان، راک ائڊ رول يا رڻيا سميا وانگر سنڌ ۾ ’ڪرواڙي‘ جو ردم ٽڪي ۾ نڪو آهي، پر راک ائڊ رول يا ٻئي ٽڪي

ميوڙڪ ۾ جيئن ئي تيز ٿيندي آهي ، تيئن ماڻهوءَ جو جسم ٽوڪندو آهي . ان ۾ هڪ جسماني خواهش آهي . هر ڪنهن موسيقيءَ ۾ جيئن ردمر تڪو ٿيندو ، تيئن ماڻهو ٻيا ڏيڻ چاهيندو ، پر سنڌي ميوڙڪ ۾ جيتري ئي تيز ٿيندي ، اوتري مستي توهان ۾ ايندي . ان تال ۾ پاڪيزگي آهي . صوفين جڏهن به ’ڪرواڙو‘ ڳايو آهي ته ان ڪڏهن به خواهش پيدا نه ڪئي آهي . سنڌي موسيقيءَ ۾ توهان کي ڪابه اهڙي شيءِ نظر نه ايندي ، جيڪا توهان جي جذبي ۾ اڃائي خواهش جاڳائي .

سنڌي شاعريءَ جو پنهنجو صوفيائو مزاج آهي ته ڳائڻي کي اهو مزاج به ترجمو ڪرڻو آهي راڳ ۾ . شاهه ۽ سچل جي شاعريءَ جو پنهنجو صوفيائو مزاج آهي . سنڌي شاعريءَ جو سوچڻ جو ڍنگ ئي نرالو آهي . ڳائڻي کي ان سوچ ۽ فڪر کي پنهنجي راڳ ۽ سرن ۾ آڻڻو آهي . ٻولي وڏي ڳالهه آهي . ٻولي ۽ ان جو پس منظر..... اهي هڪ موسيقيءَ کي ٻيءَ کان مختلف بڻائين ٿا .

سورث به سنڌ ۾ گهڻي ۾ گهڻو ڳايو وڃي ٿو ، پر ان ۾ ٻيو به عڪس ملي ٿو . سورث کي علائقائي زور آهي . هي درحقيقت ديس جو راڳ آهي . سورث شاهه لطيف جو هڪ داستان آهي . اهو راڳ ڪونهي . ڪوشا سترهه... يا ايجاد ٿيل ڪو راڳ ڪونهي . سورث هڪ داستان ، هڪ ڪهاڻي آهي . جنهن کي انهيءَ راڳ جو روپ ڏيئي ڳايو ٿو وڃي... ان ۾ سر ڏيڻ جو جذبو پيدا ٿو ٿئي . تنهن ڪري ان داستان لاءِ اهو سر چونڊيو ويو ، پر اهو راڳ ناهي . جهيلن ذريعي ان کي سنڌي ورثاءَ ڏنل آهي .

هاڻي سنڌ ۾ سنڌي موسيقيءَ جي موجوده صورت بابت توهان کي ٻڌايان . سنڌ ۾ مختلف طريقي جا اسڪول يا انداز موجود آهن . يڪتاري جي هڪ ساز تي ئي ست ئي سرجايا ويندا آهن . اهو به عجب آهي ته هڪ تار جي سهاري ست ئي سرججن... ٻين سازن ۾ ته سڀ ئي سر آهن . ٻيو آهي ڪرتال . اسان وٽ هڪڙو ئي ماڻهو ڳائي به ۽ سر به ڏئي ، تال به ڏئي . اهو آهي نج لوڪ سنگيت جو نمونو . لوڪ موسيقيءَ جو بنيادي ساز آهي يڪتارو . جيتوڻيڪ فوڪ ميوڙڪ وارا ٻيا ساز به هلائين ٿا . هاڻي ته هارمونيم به شامل ٿا ڪن .

سنڌي لوڪ گيت جا بنيادي ساز آهن يڪتارو ، ڪرتال ۽ وقتي مٽڪو به . يڪتاري تي عيسئي فقير تمام سٺو ڳائيندو هو . فقير الله بخش ۽ منار فقير تمام وڏا راڳ

جا ڄاڻو هئا. فقير عبدالغفور به يڪتاري ۽ ڪرتال تي تمام سٺو ڳائيندو هو. هو بيحد ڄاڻو ڳائيندڙ ۽ سربلو هو. عنايت فقير، علڻ فقير ۽ ٻيا فقير اڄ به سنڌ ۾ آهن. اها روايت قائم آهي. ٻيا به جن سنڌي ميوزڪ ۾ ڪنٽريبيوٽ ڪيو، اهي ٿورا ڪلاسيڪل ميوزڪ جي ويجهو آهن، پر هنن به سنڌي ميوزڪ کي قائم رکيو. سنڌ ۾ ماڻي جيوڻي سارنگي ۽ طبليو به ساڻ رکندي هئي. اهي ساز ڪلاسيڪل ميوزڪ جا آهن. هاڻي سنڌي اعليٰ راڳ ۽ ڪلاسيڪل ميوزڪ ويجهو ٿيا آهن. انهيءَ ۾ جنهن گهڻي ۾ گهڻو ڪم ڪيو، سو هو سکر جو... الله ڏنو نوناري.

سنڌي ڪافيءَ ۾ جنهن گهڻي ۾ گهڻي تبديلي آندي ۽ جيڪو ڪلاسيڪل ۽ فوڪ کي سامهون ڪري ويو، اهو آهي استاد منظور علي خان! ڪلاسيڪي ميوزڪ جون تانئون ۽ مرڪون هو فوڪ ۾ ڪٿي آيو. ڪافيءَ ۾ هاڻي جيڪا صورت ٺهي آهي اها تمام وڏي شاهوڪار صورت ٺهي آهي.

نمريءَ ۾ يا غزل ۾ ايڏي شاهوڪاري نه هوندي جيڪا ڪافيءَ ۾ آهي. استاد سنڌي ڪافيءَ جو دامن وسيع ڪيو.

ان کان پوءِ محمد جمڻ آيو. هن به گهڻي خدمت ڪئي آهي.
(شيخ غلام حسين ان بعد عابده جو ذڪر ڪيو. چيائين.)

عابده پريون ان سلسلي جي آخري ڪڙي آهي. هوءَ نه فقط ڪافيءَ کي اڳيان وٺي آئي آهي پر ان کي مختلف رنگ به ڏنو اٿائين. توهان پڻي ڪنهن جي به ڪافي ٻڌو ۽ عابده جي به ڪافي ٻڌو ته ان ۾ توهان کي اهو مختلف سلسلو ۽ رنگ نظر ايندو. عابده به ڪلاسيڪيءَ کي ائين استعمال ڪيو آهي، جيئن ٻين ڪيو آهي. عابده جي وڏي خوبي اها آهي جو هن جيترو ميوزڪ تي زور ڏنو آهي، اوترو لفظن جي صفائي ۽ ادائگيءَ تي زور ڏنو آهي جيئن اجار بلڪل صاف هجي ۽ لفظ منجهيل نه هجي.

عابده ڪافيءَ کي اهڙي عروج تي پهچايو آهي جو ٻي ڪابه صنف توهان کي اهڙي عروج تي پهتل نظر نه ايندي. ڪافيءَ ۾ توهان کي گهڻي شاهوڪاري نظر ايندي.

سنڌي موسيقيءَ ۾ ٻيو جيڪو قصو هليو پئي، اهو هو ڀڳت جو. ان سلسلي ۾ چڱو مڙس يا مهندار يا وڏي ۾ وڏو ماڻهو هو ڪنور ڀڳت! هن جي ڀڳت جو خاص انداز هو. ڪا ڳالهه ڪٿي ۽ ان جي وچ ۾ ڪوبيٽ... ڪا ڪافي يا وائي ڳائڻي - داستان ڪري

ڪري وڃي ڳائڻ تي پهچڻ ۽ آخر وڃي نچڻ تي پهچندو هو. هن جواهرنگ وري صوفيائي رنگ سان ٿو ملي. صوفي درگاهن تي ڳائيندي ڳائيندي رقص ڪن. سنڌ ۾ هڪ وڏي درگاهه آهي ڪٽياڻين ۾. اتي جي فقيرن جو يا روجل فقير جي درگاهه جي فقيرن جو انداز هو آهي ته نچندا ويندا آهن ۽ ڳائيندا ويندا آهن.

پڳت واري راڳ ۾ ڪنور پڳت، موٽڻ پڳت، نارو پڳت مشهور ٿيا. نارو پڳت جي خاص هڪ ڳالهه هئي ته آواز سٺو ڪين هوس ۽ وينل آواز هوس پر جنهن جذبي سان، جنهن سچائيءَ سان هو چڪ ڏيندو هو.... رڙ وٺي ڪندو هو ته آسمان ڦاڙي وجهندو هو. هيٺ ان جو پٽ آهي. پڳت جو سلسلو سنڌ ۾ قائم آهي، پر جيئن اسان جا هندو ڀائر هليا ويا تيئن اهو سلسلو ڪجهه گهٽجي ويو آهي. موهن پڳت هاڻي ڪافي مشهور آهي. (ٻڌڻ ۾ آيو آهي ته موهن پڳت تازو گذاري ويو آهي.)

فوک ميوزڪ جو ذڪر ڪندي مون هڪ نالو وساريو آهي مائي پاڳي! هن تمام سٺي آواز ۾ لوڪ گيت ڳايا. هن لوڪ موسيقيءَ جي تاريخي خدمت ڪئي. پڳت ۾ ڳائڻ وقت چيريون به ٻڌندا آهن.

ناچو سليمان شاھ جو نچڻ سنڌ جي ٺيٺ بهاريءَ جو سلسلو آهي ناچن جو. سنڌ ۾ هر طرف جي ڳائڻ جو انداز پنهنجو آهي. جيئن لاڙ وارن جو انداز پنهنجو آهي. منو ڪڇي ۽ عثمان ڪڇي لاڙ جا نمائيندا ڳائڻا آهن. توهان اتر سنڌ هليا وڃو. پڳت اسان وٽ آهي ته اتر سنڌ ۾ گهڻي آهي، اتي ويراڻي آهي. لڙ وارن جو پنهنجو انداز آهي. ويچارا ڳائين ٿي سارنگ، پنهنجي مخصوص انداز ۾. جبل وارا اڪثر توهان کي اڪثر مورو يا موري جي ڏن ۾ ڳائي ٻڌائيندا. اتر سنڌ جو خاص انداز ٺهي نه سگهيو آهي سواءِ پڳت جي. (اتي شيخ غلام حسين کي اوچتو ماستر چندر ياد آيو. چيائين:)

چندر جو ڳائڻ هو بيان معرفت. اتي ڪوردم جو ڪمال ڪين ڏيکاريو ويو آهي. ماستر چندر انهن مان هو جيڪي ميوزڪ جا نريٽرس هوندا آهن. سنڌ ۾ هن جو ڪنٽريبيوشن اهو چئجي ته مجازي عشق جو گهڻي ۾ گهڻو ڪلام هن ڳايو. عاشق معشوق - حسن، رسڻ پرڄڻ، عاشق جي ناڪامي. ماڻهن کي اهو پسند هو. اهو سلسلو چندر شروع ڪيو.

هائي به چندر اسڪول جو اثر آهي. جلال چانڊيو ڳائي يڪتاري ۽ ڪرنال تي. هن جو انداز نه، باقي هن جو ڪلام سو چندر اسڪول جو آهي. اهو اسڪول اڄ به مقبول آهي. چندر اسڪول جي عاشقي شاعري ۽ راڳ اڃا به قائم آهن

جلال چانڊيو به اهڙي عشقيه ڪلام ڪري مشهور آهي. ٻيو ڳائڻو آهي انور بستو. اهو به چندر جي انداز تي ڳائي ٿو. سندس شاعريءَ جي چونڊ به چندر جهڙي آهي.

طالب الموليٰ جي عاشقيه ڪلام ۾ صوفي رنگ آهي. چندر جو عاشقيه ڪلام وڌيڪ کليل آهي. طالب الموليٰ جو رنگ چندر کان الڳ آهي. سھڻو آهي. هن جو عشق آخر وڃي رسول جي عشق سان ملي ٿو. طالب الموليٰ جو ڪلام به بياني آهي.

هڪڙا سنڌي ميوزڪ جا خاص اسڪول آهن. مثلاً سنڌ ۾ ڳائڻ جو هڪ خاص انداز آهي. مورو. چار پنج ڇهه گڏ ڳائيندا آهن. سنڌ ۾ اهو تمام گھڻو آهي.

تنهن کان سواءِ هڪ دلڪش انداز آهي، اهو آهي شاه لطيف جي درگاه تي فقيرن جو. اهو روايتي ڳائڻ جو انداز شاه لطيف جي وقت کان آهي. فقير پنهنجي رنگ ۾ ڳائيندا آهن. اهو راڳ مقبول ترين راڳ آهي. ان رنگ جي ارتقا ڪندڙ ٿي شاه لطيف پاڻ هو. شاه جو انداز ٿي اهو هو ته شاعري چئي، پوءِ ويهي فقيرن کان ٻڌندو هو.

سنڌ ۾ توهان کي ڪو اهڙو ماڻهو نه لپندو جيڪو ٻني ٻاري تي ويٺو هجي ۽ شاه لطيف جا چار بيت نه جهونگاريندو هجي. سنڌ کي جيڪو شاعريءَ ۽ راڳ جو اڳواڻ مليو سو آهي شاه عبداللطيف ڀٽائي.

(شيخ غلام حسين آخر ۾ چيو:)

سنڌي موسيقيءَ انگريزي موسيقيءَ جو اثر قبول نه ڪيو آهي. سنڌ جو ماڻهو ان ئي روايتي موسيقيءَ تي هلڻ چاهي ٿو. هو پنهنجي روايت ۾ رهي ٻاهرين چيز طرف اها قبول ڪري ٿو جيڪا هن جي حسن ۾ اضافو آئي، پر هن جي پنهنجي حسن کي مٽائي نه. سنڌي ميوزڪ پاڻ کي ٻين تائرن کان آجو رکيو آهي. راڪ ائڊ رول يا رمپا سميا کي ڪٿي جيڪڏهن داد مليو هوندو ته رونشي خاطر... باقي ڪنهن اديب يا اداري ان کي قبول نه ڪيو آهي.

جيڪڏهن هڪ به سنڌي ماڻهو شاه لطيف جو ڏوهيڙو ٻڌڻ چاهي ٿو.... تيستائين اسان جي سنڌي راڳ جي روايت قائم رهندي ۽ اها حسين تر ٿيندي

سائينم ! سدائين ڪرين ، مٿي سنڌ سڪار ،
دوس ! منادلدار ! عالم سڀ آباد ڪرين .

وڃن م وينجهار ، پاڻي جي ، پرڪٿا ،
ڪنير پائي اکين ، لهن سڀ ڪنهن سار ،
موتيءَ جي مزاج جو ، قدر منجهه ڪنار ،
صرافئون ڌار ، ماڻڪ ملاحظو ٿئي .

پبلشر

انڊين انسٽيٽيوٽ آف سنڌالاجي

پوسٽ باڪس نمبر 10 آديپور ، ڪڇ 370205